
| பிற்கால மாறுதலும்‌ 
(| தற்கால விபரீதமும்‌ 


அறிவு, குணம்‌ இரண்டாலும்‌ வித்யார்த்தி யோக்யதாம்ச 
முள்ளவனாக இருக்க வேண்டுமென்பது பூர்விகர்‌ ஏற்பாடு. 
பிற்பாடு ஸ்கூல்‌ என்று வைத்துவிட்டபின்‌, 'க்ளாஸில்‌ ரொம்ப 
ரெளடித்தனம்‌ பண்ணாமலிருக்கிறானா?' என்று பார்ப்பதற்கு 
மேல்‌ குணத்தைப்‌ பற்றிப்‌ பார்க்க வேண்டியதில்லையென்றும்‌, 
அறிவுக்குறைவை வைத்தே பெயில்‌ பண்ணுவதென்றும்‌ 
அல்லது முதலிலேயே அட்மிஷன்‌ கொடுக்காமலிருப்‌ 
பதென்றும்‌ ஆயிற்று. அதுவும்‌ தற்காலத்தில்‌ மாறிப்போய்‌ 
ரெளடித்தனம்‌ பண்ணுகிறவனின்‌ இஷ்டப்படியே அவனுக்கு 
மார்க்‌ போட்டு விடுவது என்று பயப்படுகிற ஸ்திதிக்கு 
வந்திருக்கிறது! 


குணத்தையும்‌ பார்க்க வேண்டாம்‌, ௮றிவையும்‌ பார்க்க 
வேண்டாம்‌, எலெக்ஷனில்‌ வோட்‌ வாங்க யாருடைய ஆதரவு 
தேவையாயிருக்கிறதோ அந்த வர்க்கத்தைச்‌ சேர்ந்த பசங்‌ 
களாயிருந்துவிட்டால்‌ போதும்‌, அது ஒன்றுதான்‌ யோக்ய 
தாம்சம்‌ என்று ஆகியிருக்கிறது. ஆனால்‌ அப்படிச்‌ சொல்லிக்‌ 
கொள்ளாமல்‌,  'பிற்பட்டவரை முன்னுக்கு கொண்டுவரு 
கிறோம்‌, தாழ்த்தப்பட்டவரை உசத்துகிறோம்‌' என்று 
சொல்லிக்‌ கொள்கிறார்கள்‌. 

(இவை) அவச்யம்‌ செய்ய வேண்டிய கார்யங்கள்தான்‌. 
ஆனால்‌ எதையுமே அளவறிந்தும்‌ முறையுடனும்‌ செய்ய 
வேண்டும்‌. பொது க்ஷமத்தையும்‌ ஸகல. ஜனங்களுக்கும்‌ 

இடைக்க வேண்டிய நீதி ந்யாயத்தையும்‌ கவனிக்காமல்‌ செய்‌ 
தால்‌ அனர்த்தம்தான்‌ ஏற்படும்‌. 


இன்றைக்கு உள்ள சில ஸமூஹங்களைச்‌ சேர்ந்த பசங்களின்‌ 
தாத்தாவும்‌ கொள்ளுத்தாத்தாவும்‌ ஆதிகாலப்‌ பூர்விகர்களும்‌ 
நிறையக்‌. கல்வி கற்றபோது, வேறு சில ஸமூஹத்தினர்‌ 
அப்படிச்‌ செய்யவில்லை அல்லது செய்ய முடியவில்லை 
என்பதற்காக, 'என்றைக்கோ உங்கள்‌ தாத்தாவும்‌, அவருக்குத்‌ 
தாத்தாவுடைய தாத்தாவும்‌ படிப்பிலே கொடி கட்டிப்‌ பறந்து 
விட்டார்களோல்லியோ? அதனாலே இன்றைக்கு நீங்கள்‌ 
எத்தனை புத்திசாலிகளாயிருந்தாலும்‌ உங்களை இரண்டாம்‌ 
பக்ஷமாகத்தான்‌ கருதிக்‌ கலாசாலைகளில்‌ இடம்‌ கொடுப்‌ 
போம்‌. உங்களைவிடத்‌ தகுதியிலே குறைந்திருந்தாலும்‌ 
யாருடைய தாத்தா, முத்தாத்தா படிக்கவில்லையோ அவர்‌ 
களுக்குத்தான்‌ இடம்‌ ரிஸர்வ்‌ பண்ணி வைப்போம்‌” என்கிறார்‌ 
கள்‌. 


இப்படிச்‌ சொல்வது வேறு எதற்குப்‌ பொருந்தினாலும்‌ 
பொருந்தும்‌ - ஆனால்‌ பகுத்தறிவுக்கு எப்படிப்‌ பொருந்து 
கிறது என்பது புரியவில்லை. ஆனாலும்‌ தங்களைப்‌ பகுத்தறி 
வாளிகளாகச்‌ சொல்லிக்‌ கொள்கிறவர்கள்தான்‌ இப்படிச்‌ 
செய்து வருகிறார்கள்‌! ஆதியிலே நிஜமாகவே ஜனஸமூஹம்‌ 
தொழில்களால்‌ ஜாதியாகப்‌ பிரிந்திரந்தபோது, அந்தப்‌ 
பிரிவினைக்கு ஒத்தாசையாகவே செய்திருந்த கல்வி முறையின்‌ 
ஏற்பாட்டை ஜாதிக்‌ கொடுமை என்கிறார்கள்‌. இன்றைக்குத்‌ 
தாங்கள்‌ அறிவுத்‌ தகுதியைவிட - ஜாதிதான்‌ முக்யம்‌ என்று 
ஏகத்தாறாக ரிஸர்வ்‌ செய்வது அதைவிட ஜாதிக்‌ கொடுமை 
யாக இருந்தபோதிலும்‌ இதை முற்போக்கு, ஸமநீதி, பகுத்தறி 
வாளர்‌ கொள்கை என்றெல்லாம்‌ சொல்வது அச்சர்யமாயிருக்‌ 


கிறது! 


பின்னாலிருப்பவரை முன்னால்‌ கொண்டு போவதை 
யாரும்‌ ஆக்ஷேபிக்கவில்லை. அதற்காக முன்னால்‌ இருப்பவர்‌ 
களில்‌ தாங்களாகவே முன்னேறக்‌ கூடியவர்களையும்‌ 
பின்னாலே தள்ளிவைப்போம்‌ என்பதற்குத்தான்‌ ஆகேபம்‌. 
பசிக்கிறவனுக்குச்‌ சாதம்‌ போடட்டும்‌. அதற்காக, சாப்பிட்டுக்‌ 
கொண்டிருக்கிறவனின்‌ வயிற்றிலடிக்க வேண்டியதில்லை. 

ஸம தர்மம்‌, அபேதம்‌ என்ற பரம உத்தமமான தத்‌ வங்கள்‌ 
இப்போது விபரீதமாக நடைமுறைக்கு வந்து கொண்டிருப்‌ 
பதில்‌ ஓர்‌ அம்சம்தான்‌ இதுவும்‌. ஜாதிகள்‌ போக வேண்டுமென்‌ 
பவர்களே தங்களுடைய கல்வி - உத்யோகக்‌ கொள்கைகளால்‌ 
ஜாதிகளை ஆழமாக, அழுத்தமாக முத்ரை போட்டுக்‌ கெட்டிப்‌ 
பது இந்த விபரீதத்தில்‌ பெரிய விசித்ரம்‌! 


ஆதி: காலத்தில்‌ எப்படிப்‌ படிப்பை ஜாதி ஸம்பந்தமில்‌ 
லாமல்‌ வைத்திருக்கிறார்கள்‌ என்பது ஒரு கொள்கையிலிருந்து 
தெரிகிறது. கல்வியை, அதாவது விஷய ஞானம்‌ பெறுவதை 
அந்தப்‌ பூர்வ காலத்தில்‌ எவ்வளவு பெரிதாக மதித்திருக்கிறார்‌ 
களென்பதும்‌ இதிலிருந்து. தெரிகிறது. அதாவது ஒரு ஜாதியார்‌ 
தங்களிடம்‌ இல்லாத, அல்லது முற்காலத்தில்‌ இருந்து பிறகு 
நஷ்டப்பட்டுப்‌ போன வித்யைகளை எந்த ஜாதியாரிடமிருந் 
தும்‌ கற்றுக்‌ கொள்ளலாமென்று தர்ம சாஸ்த்ரங்கள்‌ தாராள 
மாகவே அனுமதித்திருக்கின்றன. 


நல்ல வித்யை ஒன்றையோ, அல்லது உயர்ந்த தர்மப்‌ 
பண்பு ஒன்றையோ, அல்லது ரொம்பவும்‌ உத்தமமான 
கன்னிகை ஒருத்தியையோ எந்த ஜாதியாரிடமிருந்தும்‌ பெற்றுக்‌ 
கொள்ளலாமென்று மனுவே சொல்லியிருக்கிறார்‌. ஆனால்‌ 
இதில்‌ கன்னிகை விஷயம்‌ மாத்திரம்‌ இந்த்ரிய ஸம்பந்தமாகக்‌ 
காதல்‌ தேல்‌ என்று போய்‌, அப்புறம்‌ அதற்குச்‌ சப்பைக்‌ கட்டு 
கட்டுவதற்காக அந்தக்‌ கன்னிகைக்கு உத்தமமான ஸம்பத்தைக்‌ 
கல்பித்து க்ருத்ரிமங்கள்‌ செய்ய இடங்கொடுத்து விடுமென்‌ 
பதால்‌ பிற்பாடு தர்ம சாஸ்த்ரத்தில்‌ இவ்விஷயத்தில்‌ வர்ண 
தர்மத்துக்கு விரோதமாகப்‌ போகவே கூடாது என்று வைத்து 
விட்டார்கள்‌. ஆனால்‌, தர்மம்‌, வித்யை - அதாவது அறம்‌, 
அறிவு - இரண்டையும்‌ பிராமணன்கூட அப்பிராமணரிட 
மிருந்து கேட்டுப்‌ பெற்றுக்‌ கொள்ளலாமென்று சொல்லியிருக்‌ 
கிறார்கள்‌. 

அறமும்‌ அறிவு நூலால்‌ வருவதே; அறிவு நூலின்‌ பயனும்‌ 
அறத்துக்கு உதவ வேண்டுவதே. ஆகையால்‌ இவற்றைப்‌ பிரித்‌ 
துக்கூடச்‌ சொல்லக்‌ கூடாது. 

அன்னிய தேசத்தினரோ, காட்டுமிராண்டிகளோ ஒரு 

பிரதேசத்திலுள்ள பிராமண வித்வான்‌௧ளையெல்லாம்‌ ஒழித்து 
, விட்டால்‌, அல்லது வேறே ஏதோ காரணத்தால்‌ ஒரு பிரதேசத்‌ 
தில்‌ பிராமணர்களுடைய வேதாப்யாஸம்‌ நின்று போய்விட்ட 
தென்றால்‌, இப்படிப்பட்ட ஆபத்துக்‌ காலத்தில்‌ பிராமண 
னாகப்‌ பிறந்தவன்‌ அங்கேயுள்ள க்ஷத்ரியர்களிடமோ வைச்யர்‌ 
களிடமோ வேதத்தையேகூடக்‌ கற்றுக்‌ கொள்ளலாம்‌ என்றெ 
அளவுக்கு மனு போயிருக்கிறார்‌. 


எப்பொருள்‌ யார்யார்வாய்க்‌ கேட்பினும்‌ அப்பொருள்‌ 
மெய்ப்பொருள்‌ காண்ப(து) அறிவு 


என்று திருக்குறளில்‌ சொல்லியிருக்கிறது. 


எந்த விஷயமாகட்டும்‌, அதை யார்தான்‌ எடுத்துச்‌ சொல்‌ 
லட்டும்‌, அதன்‌ ஸரியான தாத்பர்யம்‌ என்னவென்று பார்த்து 
ஏற்றுக்‌ கொள்வதே புத்திசாலித்தனம்‌ என்று அர்த்தம்‌. 
இப்படிச்‌ சொன்னதால்‌ முதலிலேயே எந்த ஒரு வித்யையையும்‌ 
தப்பு என்று ஒதுக்கி இருக்குமா என்று ஆலோசிக்க வேண்டு 
மென்று ஏற்படுகிறது. அதேபோல, போயும்‌ போயும்‌ இவர்‌ 
களிடமா கற்றுக்கொள்வது? இவர்கள்‌ சொல்லியா கேட்டுச்‌ 
கொள்வது' என்றெல்லாம்‌ நினைக்காமல்‌, 'சொல்வது யாராக 
வேண்டுமானாலும்‌ இருக்கட்டும்‌; சொல்வதில்‌ தாத்பர்யம்‌ 
இருந்தால்‌ எடுத்துக்‌ கொள்வோம்‌' என்று நினைக்க வேண்டு 
மென்றும்‌ ஏற்படுகிறது. இந்த இரண்டு பண்புகளையும்‌ தர்ம 
சாஸ்த்ரங்களில்‌ வெகுவாக ஆதரித்து வற்புறுத்தியிருக்கிறது. 

'விஷயமிருக்கறதா என்று பார்க்கிறேன்‌” என்று பொய்‌ 
ஸமாதானம்‌ சொல்லிக்‌ கொண்டு, கன்னாபின்னா ஸமாசாரங்‌ 
களைக்கூட ஒருத்தன்‌ படிக்கலாம்‌. அதாவது 'எப்பொருளை' 
யும்‌ படிக்கலாம்‌. ஆனால்‌ உசத்தி- தாழ்த்தி பார்க்காமல்‌ 
'யாரார்‌ வாய்‌ கேட்பது' லேசில்‌ முடியாது. அதனால்‌ இந்த 


அம்சத்தை சாஸ்த்ரம்‌ நன்றாக அழுத்தம்‌ கொடுத்து எடுத்துச்‌ 
சொல்லியிருக்றெது. 


கோபத்திலே கொக்கை எரித்த கொங்கண ரிஷி, ஒரு 
ஸ்த்ரீயிடமிருந்து அனேகத்‌ தர்மங்களைத்‌ தெரிந்து கொண்டு, 
அப்புறம்‌. அவள்‌ வார்த்தைப்படி பாக்கியிருந்த தர்மங்களை 
ஒரு கசாப்புக்‌ கடைக்காரனிடம்‌ கேட்டறிர்‌ 

தில்‌ இருக்கிறது. அந்தக்‌ கதையைவிட நம்‌ பூர்விகர்கள்‌ அறிவுக்‌ 
காக 'யாரார்‌ வாய்‌ கேட்கவும்‌ தயாராயிருந்ததற்குப்‌ பெரிய 
சான்று வேண்டாம்‌! 


இவ்வாறு பிராமணர்களுக்கும்‌ போதிக்கக்‌ கூடிய அளவுக்கு 
விஷயமறிந்த நாலாம்‌ வர்ணத்தினர்‌ இருந்திருக்கிறார்கள்‌, 
“அவர்களிடம்‌ போய்‌ நீங்கள்‌ கற்றுக்‌ கொள்ளலாம்‌' என்று 
தர்ம சாஸ்த்ரங்களே குறிப்பிட்டுச்‌ சொல்கிற அளவுக்கு இருந்‌ 
இருக்கிறார்கள்‌ என்பதிலிருந்து இன்னொரு உண்மையும்‌ தெரி 
கிறது. தற்காலத்தில்‌ நினைப்பதுபோல பிராமணர்கள்‌ அவர்‌ 
களை ஒரேயடியாக அறிவில்‌ இருட்டு நிலையிலேயே ஒதுக்கி 
வைத்திருக்கவில்லை என்று தெரிகிறது. நேராக அவர்களுக்கு 
வேத பாடம்‌ சொல்லித்‌ தராவிட்டாலும்‌, அவர்கள்‌ தங்கள்‌ 
தொழிலில்‌ சாஸ்த்ரக்‌ கல்வி பெறுவதற்காக வரும்போது, 
அவர்களுக்குப்‌ பிராமணர்கள்‌ தொழிற்கல்வியோடு நிறையத்‌ 
தர்மோபதேசமும்‌, ஞானோபதேசமும்‌ செய்‌திருக்கிறார்கள்‌. 
முக்யமாகப்‌ புராணங்களின்‌ மூலமே இந்த உபதேசங்களைச்‌ 
செய்‌தருக்கிறார்கள்‌. இப்படியாக அவர்களில்‌ நல்ல தார்மிக, 
ஆத்மிக வித்யா ஸம்பத்தைப்‌ பெற்றுக்‌ கொண்டவர்களாகப்‌ 
பல பேர்‌ ஏற்பட்டதால்தான்‌, அப்புறம்‌ பிராமணர்களிலேயே 
அவ்வளவு அறிவு பெறாதவர்கள்‌ அவர்களிடம்‌ போய்க்‌ 
கேட்டுக்கொள்ள இடமேற்பட்டிருக்கிறது. 


இதிலே ரொம்பவும்‌ ஆச்சர்யப்படத்தக்க த்ருஷ்டாந்தம்‌ 
முதன்‌ முதலில்‌ அந்தப்‌ புராணங்கள்‌ உபதேசமாக ப்ரசாரம்‌ 
செய்யப்பட்டதிலேயே இருக்கிறது. வேதங்களை, பிராமண 
சிஷ்யர்கள்‌ மூலம்‌ ப்ரசாரம்‌ செய்த வ்யாஸ பகவான்‌ புராணங்‌ 
தளைச்‌ செய்து அப்பிராமணராகிய ரோமஹர்ஷண ஸுதர்‌ 
என்பவருக்கே அவற்றை உபதேசித்து, பிரசாரம்‌ பண்ண 
அனுப்பினார்‌. ஸத்பிராமணர்களாகிய நைமிசாரண்யத்து 
ரிஷிகள்‌ அந்த ஸூதருக்கு ரொம்பவும்‌ மரியாதை செய்து, 
அவரைப்‌ பீடம்போட்டு உட்கார்த்தி வைத்து, அவரிடம்‌ 
புராணங்களைக்‌ கேட்டுக்‌ கொண்டார்கள்‌. 

லோகோபகாரமாகச்‌ செய்யக்கூடிய அனேகப்‌ பணிகளில்‌ 
ஸத்பாத்ரத்துக்கு வித்யையைப்‌ போதிப்பதற்கு ஸமமாக 
எதையும்‌ சொல்ல முடியாது என்று நம்‌ முன்னோர்‌ அபிப்‌ 

ராயப்பட்டனர்‌. 'வித்யாதானம்‌', 'வித்யாதானம்‌' என்று இதை 
மிகவும்‌ விசேஷித்துச்‌ சொல்லியிருக்கிறது. 'தானம்‌' என்ற பதத்‌ 
தைப்‌ போட்டதாலேயே, கற்றுக்‌ கொடுக்கிற ஆசார்யர்‌ 
வித்யார்த்தியிடமிருந்து எந்த த்ரவ்ய லாபமும்‌ எதிர்பார்க்கத்‌ 
கூடாது என்று ஏற்படுகிறது! 


மனு ஸ்ம்ருதியில்‌ இதைப்‌ பற்றிச்‌ சொல்லும்போது, 
'தானங்களிலேயே சிறப்பு வாய்ந்தவற்றுக்கு அதிதானம்‌ என்று 
பேர்‌. கோதானம்‌, பூதானம்‌, வித்யாதானம்‌ ஆகிய மூன்றும்‌ 
அதிதானங்கள்‌. அன்னதானமும்‌ உயர்வானது. வயிற்றுக்கு 
அன்னம்‌ போடுவதைவிட அறிவுக்கு அன்னமாக வித்யாதானம்‌ 
செய்வது சிறப்புடையது. வித்யைகளில்‌ பல இருக்கின்றன. 
இவற்றில்‌ எதைத்‌ தானம்‌ செய்வதுமே விசேஷந்தானென்றா 
லும்‌, வித்யைகளுக்குள்ளேயே தலைசிறந்ததாக உள்ள ஆத்ம 
வித்யையான ப்ரஹ்ம வித்யையை தானம்‌ செய்வதன்‌ இறப்‌ 
பைச்‌ சொல்லி முடியாது. ப்ரஹ்ம வித்யாதானம்‌ செய்‌ 
பவனுக்கு தேவலோகமான ஸ்வர்க்கம்‌ மட்டுமின்றி, ஸம்ஸார 
பந்தமே தீர்ந்து பரமாத்மாவோடு ஜக்யப்பட்டிருப்பதான 
மோகமும்‌ கிட்டிவிடுகறது' என்றெல்லாம்‌ புகழ்ந்து சொல்லி 
யிருக்றெது. 


கல்வித்‌ திட்டத்தில்‌ 


கால அளவைகள்‌ 


தற்காலத்தில்‌ வேத பாடசாலைகளில்‌ பன்னிரண்டு வருஷக்‌ 
கார்ஸ்‌. வைப்பது _வழக்கமாயிருக்கறெது. பாஷ்யங்களையும்‌ 
நன்றாகப்‌ படித்து நல்ல அர்த்த ஞானம்‌ பெறுவதற்கு இதற்கப்‌ 
புறம்‌ எட்டு வருஷம்‌ படிக்க வேண்டியிருக்கிறது. பூர்வகாலத்‌ 
தில்‌ மாணவனின்‌ புத்தியைப்‌ பொறுத்தும்‌, அவன்‌ எந்த 
வித்யைகளை எவ்வள்வு தூரம்‌ அப்யஸிக்க விரும்புகிறான்‌ 

என்பதைப்‌ பொறுத்தும்‌ வித்யாப்யாஸ காலம்‌ நிர்ணயிக்கப்‌ 
பட்டிருந்தது. பன்னிரண்டு வருஷமே பொதுவாக ஏற்பட்டது. 
அதம பக்ஷம்‌ ஒன்பது வருஷம்‌. பதினெட்டு வருஷ, முப்பத்‌ 
தாறு வருஷக்‌ கோர்ஸ்களும்‌ இருந்திருக்கின்றன. வாழ்நாள்‌ 
முழுவதும்‌ நன்றாக ஸ்பெஷலைஸ்‌ பண்ணிக்‌ கொண்டே 
போவதற்கு வஸதியாக, 'இத்தனை வருஷம்‌' என்று கட்டுப்‌ 
படுத்தாமல்‌ கோர்ஸ்கள்‌ வைத்திருந்ததாகக்கூட மனுஸ்ம்ருதி 
யிலிருந்து தெரிகிறது. அறிவுக்கே தன்னை அர்ப்பணித்துக்‌ 
கொண்டு, கல்யாணம்‌ க்ருஹஸ்தாச்ரமம்‌ இல்லாமல்‌ கல்வியி 
லேயே ஒருவன்‌ ப்ரஹ்மசாரியாக வாழ்நாள்‌ முழுதும்‌ ஈடுபட்‌ 
டிருக்க தர்மசாஸ்த்ரம்‌ அனுமதி தருகிறது. சுத்த ப்ரஹ்மசாரி 
யாக இருக்கக்‌ கூடியவன்‌, விசேஷமான புத்தி ப்ரகாசமுள்ளவன்‌ 
என்பதாக குரு நன்றாகப்‌ பரீக்ஷித்து நிச்சயப்படுத்திக்‌ 
கொள்ளக்‌ கூடியவனுக்கு மாத்திரமே இப்படி ஆச்ரம்‌ விதி 
களிலிருந்து விலக்குத்‌ தந்திருக்கிறது. அவனைத்தான்‌ நைஷ்டி 
கன்‌, நைஷ்டிக ப்ரஹ்மசாரி என்பது. 


கல்வித்‌ திட்டத்தில்‌ ஒவ்வொரு வருஷத்தையும்‌ இரண்டு 
டெர்ம்களாகப்‌ பிரித்திருந்தார்கள்‌. முதல்‌ டெர்ம்‌ சுமார்‌ ஐந்து 
மாஸம்‌ கொண்டது. இரண்டாவது டெர்ம்‌ சுமார்‌ ஏழு மாஸ 
காலம்‌. முதல்‌ டெர்முக்கு 'உபாகர்மம்‌' என்றும்‌ இரண்டாவது 
டெர்முக்கு 'உத்ஸாஜனம்‌' அல்லது “உத்ஸர்கம்‌' என்றும்‌ 
பெயர்‌. 


உபாகர்மம்‌ என்றவுடன்‌ சில பேருக்காவது 'ஆவணியா 
விட்டம்‌' - அதாவது வருஷா வருஷம்‌ புதுப்பூணூல்‌ போட்டுக்‌ 
கொள்ளும்‌ நாள்‌ - என்று நினைவுக்கு வரலாம்‌. 


இது ரிக்‌ வேதிகளுக்கு ச்ராவண மாஸத்தில்‌, ச்ரவண 
நக்ஷத்ரம்‌ வரும்‌ நாள்‌. ச்ராவண மாஸம்‌ என்பது ஆடி 
அமாவாஸ்யையிலிருந்து ஆவணி அமாவாஸ்யை வரையுள்ள 
காலம்‌. ச்ராவணி என்பதன்‌ திரிபுதான்‌ ஆவணி. 


யஜுர்‌ வேதிகளுக்கு உபாகர்மம்‌ என்பது ச்ராவண மாஸப்‌ 
பெளர்ணமியன்றாகும்‌. 


ரிக்‌ வேதிகள்‌ ச்ரவண நக்ஷத்ரத்தை வைத்து நாளை 
நிர்ணயிக்கிறார்கள்‌; யஜுர்‌ வேதிகள்‌ பெளர்ணமித்‌ திதியை 

வைத்து நிர்ணயம்‌ செய்கிறார்கள்‌. 


மிகவும்‌ பூர்வ காலத்தில்‌ ச்ராவண மாஸப்‌ பூர்ணிமை 
தப்பாமல்‌ ச்ரவண நக்ஷத்ரத்தன்றேதான்‌ வந்து கொண்டிருந்‌ 
தது. அதனால்தான்‌ அந்த மாஸத்துக்கே அப்படிப்‌ பேர்‌. 
தப்பாமல்‌ ச்ரவண நக்ஷத்ரமும்‌ பெளர்ணமியும்‌ ஒன்றாகவே 
இருந்த காலத்தில்‌ அந்த நாளில்தான்‌ ரிக்‌ வேதிகள்‌ - யஜுர்வே 
திகள்‌ ஆகிய இருவரும்‌ உபாகர்ம டெர்மை ஆரம்பித்தார்கள்‌. 
அப்புறம்‌ க்ரஹக்‌ கோளாறில்‌ அம்மாஸப்‌ பெளர்ணமியன்று 
ச்ரவண நக்ஷத்ரத்துக்கு அடுத்ததான அவிட்டம்‌ வந்தபோதும்‌ 
யஜுர்‌ வேதிகள்‌ பெளர்ணமித்‌ திதியிலேயே உபாகர்மாவை 
வைத்துக்‌ கொண்டார்கள்‌. தர்ம சாஸ்த்ரங்களில்‌ குறிப்பாக 
'ச்ராவண பூர்ணிமையில்‌ உபாகர்மம்‌ செய்ய வேண்டும்‌” 
என்றே சொல்லியிருப்பதால்‌ (பூர்ணிமைத்‌) திதியை யஜுர்‌ 
வேதிகள்‌ முக்யமாக எடுத்துக்‌ கொண்டிருப்பதாகத்‌ தெரிதறது. 
அதனால்‌ அவிட்டத்தில்‌ அந்தப்‌ பூர்ணிமை வந்தாலும்‌ 
அன்றைக்கே உபாகர்மா செய்தார்கள்‌. 


இதுதான்‌ “ஆவணி அவிட்டம்‌' - அதாவது ஆவணி 


யாவட்டம்‌' என்று நாம்‌ சொல்வது. 


ரிக்வேதிகள்‌ இப்போதும்‌ திதியைப்‌ பார்க்காமல்‌ ச்ரவண 
நக்ஷத்திரத்திலேயே உபாகர்மாவைத்‌ தொடர்ந்து செய்தார்கள்‌. 
இன்று வரைக்கும்‌ அப்படித்தான்‌ நடக்கிறது. விஷயம்‌ தெரிந்த 
வர்கள்‌ உபாகர்மாவை 'ச்ரவணம்‌' என்றே சொல்வது இத 
னால்தான்‌. இப்படியாக, ரிக்வேதிகளுடைய உபாகர்மாவுக்கு 
அவிட்ட ஸம்பந்தமேயில்லை. ஆனாலும்‌ தக்ஷிணத்தில்‌ 
யஜுர்வேதிகளே பெரும்பாலாராயிருப்பதால்‌ அவர்கள்‌ 
கொடுத்த “ஆவணியாவட்ட்‌'ப்‌ பெயரையே ரிக்வேதிகளும்‌ 
தங்களுடைய உபாகர்மாவுக்கும்‌ சொல்கிறார்கள்‌! 


இப்போதும்‌ சில வருஷங்களில்‌ ச்ராவண மாஸப்‌ 
பெளர்ணமி ச்ரவண நக்ஷ்த்ரத்திலேயே வருகிறது. அப்போது 
ரிக்‌ வேதிகள்‌ யஜுர்வேதிகள்‌ ஆகிய இரண்டு பேருக்கும்‌ ஒரே 
நாளில்‌ உபாகர்மா வருகிறது. 


ஸாமவேதிகள்‌ இதற்கு ஒரு மாஸம்‌ தள்ளி (ஆவணி 
அமாவாஸ்யையிலிருந்து புரட்டாசி அமாவாஸ்யை வரை 

யுள்ள ஓரு மாத காலமாகிய) பாத்ரபத மாஸத்தில்‌ ஹஸ்த 
நக்ஷத்ரத்தில்‌ உபாகர்மா செய்கிறார்கள்‌. அனேகமாக அது 
பிள்ளையார்‌ சதுர்த்தியாகவோ அல்லது அதற்கு ஒரு நாள்‌ 
முன்னே பின்னேயோ இருக்கும்‌. ஹஸ்தமும்‌ பஞ்சமியும்‌ ஒன்று 
சேர்ந்திருந்தால்‌ விசேஷமென்று சாஸ்த்ரங்களிலிருந்து தெரி 
கிறது. ச்ராவண மாஸப்பூர்ணியையும்‌ ச்ரவணமும்‌ தப்பாமல்‌ 
சேர்ந்தே வந்த அக்காலத்து பாத்ரபத மாஸத்தில்‌ ஹஸ்தம்‌ 
பஞ்சமியிலேயே வந்திருப்பதாகத்‌ தோன்றுகிறது. தற்போது 
அது அனேகமாகப்‌ பிள்ளையார்‌ சதுர்த்தியன்றோ, அல்லது 
அதற்கு முதல்‌ தினமான த்ரிதீயையாகவோ வருகிறது. 


உபாகர்மம்‌ என்பதே இப்போது பல பேருக்குத்‌ தெரியாத 
வார்த்தை! (தாங்கள்‌ என்ன வேதம்‌ என்பதுகூட அனேகம்‌ 
பேருக்குத்‌ தெரியாமலிருக்கலாம்‌!) தெரிந்தவர்களில்‌ பெரும்‌ 
பாலாரும்‌ அது பழைய பூணூல்‌ சிக்குப்பிடித்து அழுக்காக 
விட்டதே என்று புதுப்‌ பூணூல்‌ மாற்றிக்‌ கொள்கிற ஒரு நாள்‌ 
என்றுதான்‌ நினைக்கிறார்கள்‌. உண்மையில்‌ பூணூல்‌ மாற்றிக்‌ 
கொள்வதென்பது உபாகர்மாவிலே ஒரு சின்ன அங்கம்தான்‌. 


உபாகர்மா என்பது அந்த ஒரு நாளோடு போகாமல்‌ 
அடுத்த ஐந்தாறு மாஸங்களான ஒரு டெர்முக்கு ஆரம்ப 
நாளாக இருப்பதாகும்‌. 


இந்த முதல்‌ டெர்மில்‌ மூலமான வேதத்தை மட்டும்‌ 
ஆசார்யர்‌ கற்றுக்‌ கொடுத்துச்‌ சிஷ்யர்கள்‌ சொல்லிக்‌ கொள்‌ 
வார்கள்‌. அதாவது GA என்றே சொல்லப்படுவனவான 
வேத ஸம்ஹிதை, ப்ராஹ்மணம்‌, ஆரண்யகம்‌, உபநிஷத்துகள்‌ 
ஆகியவற்றில்‌ பாடம்‌ நடக்கும்‌. புஷ்யமாஸம்‌ என்கிற நம்‌ தை 
பிறக்கும்வரையில்‌ இந்தப்‌ பாடம்‌ தொடரும்‌. (புஷ்யத்துக்குத்‌ 
“தைஷம்‌' என்றும்‌ பெயர்‌ உண்டு. 'தைஷம்‌'தான்‌ தை 
ஆயிற்று.) 

அப்போது 'உத்ஸர்ஜனம்‌' என்கிற கர்மாவைச்‌ செய்து 
ச்ருதி பாடத்தை முடிப்பார்கள்‌. புஷ்யமாஸம்‌ பூர்ணிமையிலா 
வது அதற்கு முன்வரும்‌ ரோஹிணியிலாவது உத்ஸா்‌ஜன கர்மா 
செய்ய வேண்டும்‌. 

ஸாமகர்கள்‌ (அதாவது ஸாமவேதிகள்‌) புரட்டாசியில்தான்‌ 

உபாகர்மம்‌ செய்வதால்‌, அத்யயன டெர்ம்‌ ஐந்து மாஸமோ 
அல்லது குறைந்த பக்ஷம்‌ நாலரை மாஸமோ இருக்க வேண்டும்‌ 
என்ற விதிப்படி, அவர்கள்‌ மாக பூர்ணிமையில்‌ உத்ஸர்ஜனம்‌ 
செய்யவேண்டும்‌. தை அமாவாஸ்யைக்குப்‌ பதினைந்து 
நாட்கள்‌ கழித்துவரும்‌ பெளர்ணமியே மாக பூர்ணிமை. 


உத்ஸர்ஜனம்‌ என்றாலும்‌ விஸர்ஜனம்‌ என்றுதான்‌ அர்த்தம்‌ 
- அதாவது ALO விடுவது'. வேத அத்யயன = அத்யாபனங்‌ 
களை ஒரு கட்டத்தில்‌ விட்டுவிடுவதற்காகச்‌ செய்யும்‌ வைதிகக்‌ 
கர்மா உத்ஸர்ஜனம்‌. மறுபடி. ஏழு மாஸம்‌ கழித்து அடுத்த 
“ஆவணியாவிட்ட/த்தில்‌, விட்ட கட்டத்திலிருந்து வேத 
பாடத்தைத்‌ தொடங்க வேண்டும்‌. 'உபக்ரமணம்‌, என்றால்‌ 
தொடங்குவது என்று அர்த்தம்‌, அதனால்தான்‌ அன்று செய்கிற 
கர்மாவுக்கு 'உபாகர்மா' என்று பெயர்‌. 


வேதத்தில்‌ புதுப்பாடங்கள்‌ இல்லாத இந்த ஏழு மாஸந்‌ 
தான்‌ இரண்டாவது 'டெர்ம்‌'. இதில்‌ வேதாங்கம்‌ எனப்படும்‌ 
வேதத்தின்‌ ஆறு அங்கங்களான* சிக்ை, வ்யாகரணம்‌, 
சந்தஸ்‌, நிருக்தம்‌, ஜ்யோதிஷம்‌, கல்பம்‌ ஆகியவற்றில்‌ பாடம்‌ 
நடத்துவார்கள்‌. ஏனைய எல்லா வித்யைகளைக்‌ கற்றுக்‌ 
கொடுப்பதும்‌ இந்த டெர்மில்தான்‌. உபாகர்மாவுக்கான நாள்‌ 
வந்தவுடன்‌ இதை நிறுத்திவிட்டு, வேத பாடங்களுக்குப்‌ 
போவார்கள்‌; அதை உத்ஸர்ஜனம்‌ பண்ணினவுடன்‌ மறுபடி 
இந்த வேதாங்கங்களிலும்‌ காவ்யம்‌ முதலான இதர வித்யைகளி 
லும்‌ விட்ட இடத்திலிருந்து ஆரம்பிப்பார்கள்‌, இந்த உத்ஸர்‌ 
ஜனம்தான்‌ வடக்கே “ஸரஸ்வதி பூஜா' என்று சொல்லும்‌ 
வஸந்த பஞ்சமி. 


தற்போது 'ஆவணியாவிட்டம்‌' என்று பண்ணுவதில்‌ 
போளியும்‌ வடையும்தான்‌ முக்யமாயிருக்கின்றன! ஒரு டெர்ம்‌ 
முழுவதும்‌ கற்க வேண்டிய வேத பாடங்களில்‌ ஆரம்ப 
ஸுத்தத்தை மட்டும்‌ உபாகர்மாவன்று வாத்யார்‌ சொல்ல, 
மற்றவர்கள்‌ தப்பும்‌ தவறுமாகத்‌ திருப்பிச்‌ சொல்லி விடுகிறார்‌ 
கள்‌. அதுமட்டுமில்லை. “விட்டு விடும்‌' உத்ஸர்ஜன கர்மாவை 


* அருள்‌ உரை 26-வது புத்தகத்தில்‌ வேதம்‌ என்ற தலைப்பில்‌ இடம்‌ 
பெற்றுள்ள 'ஷடங்கங்கள்‌' என்ற உரையையும்‌, அதையடுத்து வரும்‌ 
உரைகளையும்‌ பார்க்கவும்‌. 

யும்‌ அன்றே பண்ணி (இப்படி ஒன்று வாத்யார்‌ பண்ணி 
வைப்பதாகக்கூடப்‌ பல பேருக்குத்‌ தெரிவதில்லை). வேதாங்‌ 
கங்களிலும்‌ ஒவ்வொன்றில்‌ ஒவ்வொரு ஸுத்ரத்தை மாத்ரம்‌, 
வாத்யார்‌ சொல்வதைத்‌ திரும்பவும்‌ உளறிக்‌ கொட்டிவிட்டு 
முடிப்பதாக ஏற்பட்டிருக்கிறது. ஒரேயடியாக இந்த ஆவணியா 
விட்டத்துக்கே 'உத்ஸர்ஜனம்‌' செய்யாமல்‌ எதனாலோ 
விட்டுவைத்திருக்கிறார்கள்‌! வடை, போளிக்காக இருக்கலாம்‌! 
இப்படி நாமே நம்மைப்‌ பரிஹஸித்துக்‌ கொள்ளும்படியான 
துர்த்தசையில்‌ இருக்கிறோம்‌. 


வித்யாப்யாஸ காலத்தில்‌ ஒரு ப்ரஹ்மசாரியானவன்‌ 
இப்படி மாறி மாறி வேதம்‌, வேதாங்காதி இதர வித்யைகள்‌ 
என்று இரண்டு டெர்ம்களில்‌ படித்துப்‌ பன்னிரண்டு வருஷங்‌ 
களில்‌ பூர்த்தி பண்ண வேண்டும்‌. தன்‌ வேத சாகையையும்‌ தன்‌ 
வேதத்தையும்‌ மட்டுமின்றி மற்ற வேதங்களையும்‌ படிப்பது; 
இரண்டு வேதம்‌ தெரிந்த த்விவேதி, மூன்று வேதம்‌ தெரிந்த 
த்ரிவேதி, நாலுவேதம்‌ தெரிந்த சதுர்வேதி என்றெல்லாம்‌ 
ஆவது; வேதாங்கம்‌ மட்டுமில்லாமல்‌ மற்ற வித்யைகளையும்‌ 
படிப்பது; இதர ஜாதியாருக்கான வித்யைகளையும்‌ கற்பது; 
ஸ்பெஷலைஸ்‌ செய்வது என்றெல்லாம்‌ போகும்போதுதான்‌ 
பதினெட்டு வருஷம்‌, முப்பத்தாறு வருஷம்கூட குருகுலவாஸம்‌ 
செய்வார்கள்‌! 

| இருஹஸ்தர்களுக்கு Toor? 


உபாகர்மாவும்‌ உத்ஸர்ஜனமும்‌ கல்வி ஸம்பந்தமானவை 
என்றால்‌, இவை வித்யாப்யாஸம்‌ செய்யும்‌ ப்ரஹ்மசாரிக்கு 
மாத்திரம்தானே இருக்க வேண்டும்‌? இதை எப்படி திருஹஸ்தர்‌ 
களுக்கும்‌ சாஸ்த்ரத்தில்‌ சொல்லியிருக்கிறது? 


(இக்கேள்விக்குப்‌ பதில்‌:) பிராமணனுக்கு சாஸ்த்ரப்படி 
யான கடமை அத்யயனம்‌ செய்தபின்‌ (தான்‌ படித்தபின்‌). 
அத்யாபனம்‌ செய்வதாகும்‌ (தான்‌ படித்ததைப்‌ பிறத்தியாருக்‌ 
குச்‌ சொல்லிக்‌ கொடுப்பதாகும்‌). ஒவ்வொரு பிராமணனும்‌ 
இப்படி. ஒரு சிஷ்யனுக்காவது சொல்லிக்‌ கொடுக்கும்போது, 
ஓவ்வொரு டெர்மையும்‌ வேதோக்தமான உபக்ரமண, 
உத்ஸர்ஜன கர்மாக்களோடு செய்து பரிசுத்தி செய்ய வேண்டிய 
தாகிறது. கருஹஸ்தனான பின்‌ இவன்‌ யாருக்கும்‌ அத்யாபனம்‌ 
பண்ணவில்லை என்றாலுங்கூட இவனுக்கே படித்தது மறந்து 
விடாமல்‌ காப்பாற்றிக்‌ கொள்ள வேண்டுமல்லவா? அதற்காக 
அவற்றை இப்படி இரண்டு டெர்மாகப்‌ பிரித்து ஆதியில்‌ 
கற்றுக்‌ கொண்டது போலவே மறுபடி மறுபடி நெட்டுருப்‌ 
போட்டுக்‌ கொண்டிருக்க வேண்டும்‌. இதற்காகவும்‌ உபாகர்மா 
வும்‌ உத்ஸர்‌ஜனமும்‌ ஒரு க்ருஹஸ்தன்‌ பண்ண வேண்டியது 
தான்‌. 


தர்ம சாஸ்த்ரங்களில்‌ கிருஹஸ்த தர்மங்களை விவரிக்கிற 
பகுதியில்தான்‌ உபாகர்மா (உத்ஸர்ஜனம்‌ ஆகியவை) பற்றிச்‌ 
சொல்லியிருக்கிறது; ப்ரஹ்மசர்ய தர்மங்களைப்‌ பற்றிய பகுதி 
யில்‌ அல்ல. 


கல்வி என்பதை ஈச்வர ப்ரீதியான ஒரு தபஸாகவே 
நினைத்த காலமானதால்‌ ப்ரஹ்மோபதேசத்துடன்‌ ஆரம்பித்து, 
CC-0. In Public Domain. Digitized by Muthulakshmi Research Academy 


அனேக வ்ரதங்களை அவ்வப்போது அனுஷ்டித்தே அதைப்‌ 
பூர்த்தி செய்தார்கள்‌. பூர்த்தி செய்வதற்கு ஸமாவர்த்தனம்‌ 
என்று ஒரு சடங்கு உண்டு. அது ஆனபின்தான்‌ ப்ரஹ்மசாரி 
கல்யாணம்‌ செய்துகொண்டு கிருஹஸ்தாச்ரமம்‌ ஏற்பது. 
'உபாகர்மாவை ஸமாவர்த்தனமானவன்‌ இன்ன முறையில்‌ 
செய்யணும்‌; ஆகாதவன்‌ இன்ன முறையில்‌ செய்யணும்‌' 
என்று சில ஸ்ம்ருதிகளில்‌ பிரித்துச்‌ சொல்வதாலேயே இது 
'ஸமாவர்த்தனம்‌ செய்துவிட்ட கிருஹஸ்தனுக்கும்‌ உரியது 
என்று தெரிகிறது. கற்றுக்‌ கொண்டது மறந்து போகாமலிருப்‌ 
பதற்காக - இதை 'தாரணம்‌' என்று சொல்லியிருக்கறது -£ 
கிருஹஸ்தனும்‌ ஒரு ஸ்டூடன்டாகவே அத்யயனாதிகளைப்‌ 
பண்ணிக்‌ கொண்டேயிருக்க வேண்டும்‌ என்று (ஸ்ம்ருதிகளை 
இயற்றியுள்ள) ரிஷிகளில்‌ சிலர்‌ ஸ்பஷ்டமாகச்‌ சொல்லியிருக்‌ 
கிறார்கள்‌. 


இப்படி வைதிக வித்யையின்‌ “அகாடெமிக்‌ இயரி'ல்‌ 
இரண்டு டெர்ம்கள்‌. லீவுநாளே கிடையாதா என்றால்‌, உண்டு. 
குழந்தைகளை எப்போது பார்த்தாலும்‌ படிப்பு என்று 
கெடுபிடி பண்ணாமல்‌ ரெஸ்ட்‌ கொடுக்கும்‌ அருள்‌ உள்ளம்‌ நம்‌ 
பூர்விகர்களுக்கு இல்லாமலில்லை. அத்யயனமில்லாத இந்த 
லீவுநாட்களுக்கு அநத்யயன தினங்களென்று பெயர்‌. 
ஓவ்வொரு மாஸமும்‌ அமாவாஸ்யை - பெளர்ணமி, இரண்டு 
பக்ஷ அஷ்டமி - சதுர்த்தசிகள்‌ என்று ஆறு நாள்‌ அநத்யயனம்‌. 
இது தவிர ஒவ்வொரு வருஷமும்‌ உபாகர்மம்‌, உத்ஸர்ஜனம்‌ 
என்ற ஒவ்வொரு கோர்ஸும்‌ முடிந்தபின்‌ மூன்று மூன்று 
நாட்கள்‌ அநத்யயனம்‌. இதோடு 'சாதுர்மாஸீ' என்றும்‌ வருஷத்‌ 
தல்‌ நாலு நாள்‌ லீவ்‌. 


இதெல்லாம்‌ பஞ்சாங்கக்‌ கணக்குப்படி வருஷம்‌ தோறும்‌ 
தவறாமல்‌ வரும்‌ லீவு நாட்கள்‌. அதனால்‌ இவற்றுக்கு “நித்ய 
அநத்யயனம்‌ என்று பெயர்‌. இது தவிர, நாள்‌ கணிக்க முடியா 
மல்‌ எப்போது வேண்டுமானாலும்‌ ஒரு “நிமித்தமாக லீவ்‌ 
விடவேண்டிய 'நைமித்திக' அநத்யயனங்களும்‌ உண்டு. மழை 
அடிக்கிறது, புயல்‌ அடிக்கிறது என்றால்‌, காட்டிலே நெருப்புப்‌ 
விந்தம்‌ து es RE Loe ae AS ee படட படட 
* அருள்‌ உரை 44-வது புத்தகத்தில்‌ இடம்பெற்றுள்ள “பிரம்மசர்ய 
ஆசிரமம்‌' எனும்‌ பிரிவைப்‌ பார்க்கவும்‌. 

பிடித்துக்‌ கொண்டுவிட்டது என்றால்‌, நாட்டுக்குத்‌ தலை 
மறைவாக ஓஒளிந்துகொண்ட கொள்ளைக்‌ கூட்டத்துக்காரர்கள்‌ 
இங்கே காட்டிலேயும்‌ குருகுலங்களை ஹிம்ஸிக்க வருகிறார்கள்‌ 
என்றால்‌ - அப்போதெல்லாம்‌ லீவ்‌ விட்டுவிடுவார்கள்‌. 
இச்சமயங்களில்‌ பாடத்தை நிறுத்திவிட வேண்டுமென்று 
மனுதர்ம சாஸ்த்ரத்தில்‌ மனுஷ்ய மனஸை அனுதாபத்தோடு 
அறிந்துகொண்டு சொல்லியிருக்கிறது. 


க்ரஹணம்‌ என்பதும்‌ வருஷத்தில்‌ ஒரு குறிப்பிட்ட நாளில்‌ 
வருவதில்லை. அதுவும்‌ “நைமித்திக லீவ்‌ நாளாகக்‌ கருதப்‌ 
பட்டது. (க்ரஹணத்தில்‌ பாடம்‌ சொல்லிக்‌ கொடுக்கப்படாதே 
தவிர ஏற்கெனவே பாடம்‌ பண்ணிய மந்த்ரங்களை ஜபிக்க 
வேண்டும்‌; மற்ற காலத்தில்‌ செய்யும்‌ ஜபத்தைவிட க்ரஹண 
காலத்தில்‌ செய்யும்‌ ஜபத்துக்கு வீர்யம்‌ ரொம்பவும்‌ அதிக 
மாகும்‌.) $ 


ரொம்பவும்‌ நெரிப்பு இல்லாமலிருப்பதற்கே அவ்வப்‌ 
போது அநத்யயனம்‌ என்று லீவ்‌ கொடுத்ததைச்‌ சொல்லும்‌ 
போது, வித்யார்த்தியிடம்‌ பொதுவாக ஆசார்யர்‌ எப்படி 
நடக்க வேண்டுமென்பது பற்றிய தர்மசாஸ்த்ரக்‌ கருத்துகளை 
யும்‌ தெரிவிக்கத்‌ தோன்றுகிறது. 


ப்ரியம்‌ என்று சொல்லிக்‌ கொண்டு ரொம்பவும்‌ செல்லம்‌ 
கொடுத்துக்‌ குட்டிச்‌ சுவராக்கிவிடக்‌ கூடாது என்பதுதான்‌ 
பொதுக்‌ கொள்கை. அதற்காகத்தான்‌ . வீட்டிலேயே படிப்ப 
தென்றில்லாமல்‌ குருகுலத்தில்‌ சேர்த்ததே. சிஷ்யன்‌ ஸ்வயேச்‌ 
சைப்படிப்‌ போகவிடாமல்‌ அவனை ஆசார்யரின்‌ வார்த்தைப்‌ 
படியே நடக்குமாறுதான்‌ சாஸ்த்ரம்‌ கட்டுப்படுத்துறெது. 
இதனால்‌ ஆசார்யர்‌ எப்போதும்‌ உர்ரென்று மிரட்டி உருட்டிக்‌ 
கொண்டிருக்க வேண்டுமென்று ஒர்‌ இடத்தில்கூடச்‌ சொல்ல 
வில்லை. ப்ரியத்தோடு நடத்தும்போதே பையன்‌ ஸ்வாதீன 
மாகப்‌ போகாதபடியும்‌ அவனை ஒழுங்குபடுத்த வேண்டுமென்‌ 
பதே சாஸ்த்ரக்‌ கருத்து. உபநிஷத்துகளில்‌ ஆரம்பித்துப்‌ புராண 
- இதிஹாஸங்களைப்‌ பார்த்தால்‌ குரு - சிஷ்யாள்‌ பரஸ்பரம்‌ 
ஆழ்ந்த ப்ரியத்திலேயே கட்டுப்பட்டிருந்ததற்கு' நிறைய 
த்ருஷ்டாந்தம்‌ கிடைக்கும்‌. . 

மதுரமாகப்‌ பேசியும்‌, ப்ரியமாக நடத்தியுமே சிஷ்யனை 

முன்னேற்றப்‌ பார்ப்பதுதான்‌ வழி என்று சொல்லியிருக்கிறது. 
“ளெளம்யா!' என்று சிஷ்யனைக்‌ குளிரக்‌ குளிரக்‌ கூப்பிடுவதி 
லிருந்து இந்த மாதுர்யம்‌ தெரிகிறது. 


சிஷ்யனை அடிக்காமலே சிகை சொல்லித்‌ தர வேண்டும்‌ 
என்று கெளதம ஸ்ம்ருதியில்‌ இருக்கிறது. சிக்ஷை தருவது 
என்றாலே தண்டனை தருவது என்று பிற்பட்டு அர்த்தம்‌ 
ஏற்பட்டிருந்தாலும்‌, ஆதியில்‌ போட்ட 'ரூல்‌' இப்படித்தான்‌ 
இருக்கிறது. 


ஆனாலும்‌ தவிர்க்க முடியாமல்‌ சில ஸமயங்களில்‌ அடிக்க 
வும்‌ வேண்டியிருக்கலாம்‌. அதனால்தான்‌ “அடியாத மாடு 
படியாது', 'அடி உதவுகிற மாதிரி அண்ணன்‌ - தம்பி உதவுகிற 
தில்லை' என்றெல்லாம்‌ வசனம்‌ இருக்கிறது. ‘Spare the rod and 
spoil the Child’ (“பிரப்பம்பழம்‌' போடாவிட்டால்‌ பிள்ளை 
குட்டிச்‌ சுவர்தான்‌) என்று வெள்ளைக்காரர்களும்‌ சொல்கிறார்‌ 
கள்‌! 


இம்மாதிரி, அடிக்கும்படியாக நிர்ப்பந்தம்‌ ஏற்பட்டால்‌ 
கூட, சின்னதாக ஒரு கயிறு அல்லது மூங்கில்‌ சிம்பால்‌ தட்ட 
லாமேயொழிய, சவுக்கு, புளியங்‌ கொம்புகளால்‌ வீறுவது 
என்பது கூடாது என்று மனுஸ்ம்ருதி சொல்கிறது. முதுகில்‌ 
மட்டும்தான்‌ அடிக்கலாம்‌, வேறே எங்கேயும்‌ அடிக்கப்படாது, 
தலையில்‌ ஒருக்காலும்‌ அடிக்கப்படாது என்று கட்டுப்பாடு 
செய்திருக்கிறது. தலையில்‌ அடித்தால்‌ பொறி கலங்கி 
விடக்‌ கூடுமல்லவா? 


இப்படி ஒவ்வொரு சின்ன விஷயத்தையும்‌ சாஸ்த்ரங்கள்‌ 
கூர்மையாகக்‌ கவனித்துப்‌ பயனுள்ள உபதேசங்களைத்‌ தந்திருக்‌ 
கின்றன. 
மொத்தத்தில்‌ மாணவன்‌ அந்தப்‌ பருவத்தில்‌ கட்டுப்பாட்‌ 
, டின்‌ 8ீழ்தான்‌ இருக்க வேண்டும்‌. இதில்‌ அவனே இந்த்ரியத்தைக்‌ 
' கட்டிக்கொள்வது முக்யம்‌! 

மாணவனுக்கு ப்ரஹ்மசர்ய நியமத்தை மனு விசேஷித்‌ 
துச்‌ சொல்லியிருக்கிறார்‌. “இந்த்ரிய ஸம்யமம்‌ (அதாவது 
புலனடக்கம்‌) என்பது அவர்‌ சொல்லும்‌ இன்னொரு பேர்‌. 
இந்த நியமம்‌ எதற்காகவென்று காரணம்‌ சொல்லும்போது, 
கல்வியின்‌ நோக்கம்‌ அறிவைப்‌ பெறுவதான ‘Cougs க்ரஹணம்‌' 
மாத்திரமில்லை, ஆத்மாபிவ்ருத்தியாகிய “வ்ரதா தேசனமே 
படிப்பின்‌ லக்ஷ்யம்‌ என்கிறார்‌. இதனால்தான்‌ வித்யாப்யா 
ஸத்தை வ்ரதமாயும்‌ தபஸாயும்‌ சொல்லியிருப்பது. 


மாணவனின்‌ அன்றாடக்‌ கடமைகளையும்‌ மனு தெளிவாகச்‌ 
சொல்லியிருக்கிறார்‌. ஸந்த்யா வந்தனம்‌; அக்னிஹோத்ரம்‌ 
(அதாவது ப்ரஹ்மசாரிக்கான ஸ்மிதாதானம்‌); தனக்கான 
பாடத்தை முறைப்படிக்‌ கற்று மனப்பாடம்‌ செய்வதான 
'ஸ்வாத்யாயம்‌'; பிக்ஷை எடுப்பது (பிக்ஷாசர்யம்‌); ஆசார்யனுக்‌ 
காக ஜலம்‌ கொண்டு வருவது, விறகு வெட்டிக்‌ கொண்டு 
வருவது, சுத்திக்கான ம்ருத்திகை (குழைமண்‌) கொண்டு 
வருவது, அவருடைய பூஜைக்குப்‌ புஷ்பம்‌ கொண்டு வருவது 
முதலான எடுபிடிப்‌ பணிகள்‌; பாடத்தை. நன்றாக விளக்கி 
£ப்ரவசனம்‌' பண்ணும்படி ஆசார்யரை ப்ரார்த்தித்துக்‌ 
கொண்டு செவ்வனே கேட்டறிதல்‌ - என்றிப்படி. சிஷ்ய தர்மத்‌ 
தைச்‌ சொல்லியிருக்றெது. 'ஸ்வாத்யாயம்‌; ப்ரவசனம்‌ ஆகிய 
இரண்டையும்‌ கொஞ்சங்கூட விட்டுவிடப்‌ படாது' என்று 
தைத்திரீய (உபநிஷ)த்திலும்‌ சொல்லியிருக்கறது. ்‌ 


இதிலே அறிவு வளர்ச்சி, குண வளர்ச்சி மாத்திரமில்லா 
மல்‌ தேஹாரோக்ய அபிவ்ருத்தியும்‌ கலந்திருப்பதை கவனிக்க 
வேண்டும்‌. காலங்கார்த்தாலே எழுந்து குளிர்ந்த நீரில்‌ ஸ்நானம்‌ 

செய்து, ப்ராணாயாமம்‌, ஸூர்ய நமஸ்காரம்‌ பண்ணுவதில்‌ 
புத்தி சக்தியும்‌ ஹ்ருதய சுத்தியும்‌ வ்ருத்தியாவதோடு தேஹ 
ஆரோக்யமும்‌ நல்ல வளர்ச்சி பெறும்‌. குருவுக்காக விறகு 
வெட்டிக்‌ கொண்டு வருவது போன்ற வேலைகளில்‌ இதே 
போல, ஒரு பக்கம்‌ மனஸில்‌ எளிமை உண்டாவதோடு 
மறுபக்கம்‌ சரீரத்திலும்‌ வலிவு ஏற்படும்‌. 


ஒரு மனுஷ்ய ஜீவனென்றால்‌ அவனுக்குத்‌ தேஹம்‌, புத்தி, 
ஆத்மா என்று மூன்று இருக்கிறது. மூன்றையும்‌ நல்ல முறையில்‌ 
வளர்ப்பதாகப்‌ பழங்காலக்‌ கல்வி முறை இருந்திருக்கிறது. 

மிகவும்‌ பூர்வகாலத்தில்‌ நம்மிடம்‌ இருந்த "எஜுகேஷன்‌ 
ஸிஸ்டம்‌' பற்றி இவ்வளவும்‌ சொன்னேன்‌. இன்னம்‌ அனேக 
விஷயங்களும்‌ இருக்கின்றன. எனக்கே தெரியாமல்‌ 
எவ்வளவோ இருக்கும்‌! 


இதற்கப்புறம்தான்‌ பெளத்த - ஜைனர்கள்‌ ஆதரவில்‌, 
இதற்கு முன்னிருந்ததைவிட அதிகமாகவும்‌ பெரிய அளவிலும்‌ 
வித்யாசாலைகள்‌ ஏற்பட ஆரம்பித்தது. அதற்கு முத்தியும்‌, 
சாந்தோக்ய உபநிஷத்படியே, பல வித்யைகள்‌ இருந்தது, 
அதனால்‌ பெரிய வித்யாசாலைகளும்‌ ஏற்பட்டிருந்தன. என்றா 
லும்‌, ஒரு 'ஸென்ட்ரல்‌ கவர்ன்மென்ட்‌' ழேயே ஒன்றொன்றும்‌ 
நிறைய ஸ்வதந்த்ரமுள்ளதாக அனேக “ஸ்டேட்‌ கவர்ன்மென்ட்‌ 
கள்‌ உள்ள “பெடரல்‌ ஸெட்‌-அப்‌” மாதிரி, தனித்தனி வாத்யர்‌ 
கள்‌ ஒவ்வொரு க்ரூப்‌ மாணவர்களுக்குப்‌ பொறுப்பேற்றுக்‌ 
கொண்டு, அவர்கள்‌ வாழ்க்கையைத்‌ தங்கள்‌ வாழ்க்கையோடு 
கோத்துக்கொண்டு, அவர்களுக்கு “இன்டிவிஜுவல்‌ அட்டென்‌ 
ஷன்‌” கொடுத்து, அவர்களுடைய அறிவோடு குணத்தையும்‌ 
வ்ருத்தி செய்வதாகவே நம்முடைய வித்யாப்யாஸ அமைப்பு 
இருந்தது. அந்த வாத்யார்கள்‌ எல்லோரும்‌, மாணாக்கர்கள்‌ 
எல்லோரும்‌ குலபதிக்குக்‌ கட்டுப்பட்டிருந்தார்கள்‌. அந்தக்‌ குல 
பதியின்‌ மிகவும்‌ உயர்ந்த ஒலங்கள்‌ தன்னால்‌ இந்த எல்லோரை 
யும்‌ கட்டுப்படுத்தி நன்னெறிப்படுத்தியது. அவருடைய ஸான்‌ 
னித்ய மாத்ரத்தின்‌ சத்தியினால்‌ மட்டுமின்றி, அவர்‌ நடைமுறை 
யிலும்‌ 'ஸூபர்வைஸ்‌' செய்து கண்காணித்துக்‌ கொண்டிருந்த 
தால்‌ கல்வி என்பது அறிவு. ஸம்பாத்யம்‌ என்பவற்றோடு 
நிற்காமல்‌ ஒரு ஜீவனின்‌ ஆத்மா பூர்ணத்வம்‌ பெறுவதற்கு வழி 

போட்டுக்‌ கொடுப்பதாகவே அமைந்தது. 


குலபதி என்ற தனி ஆஸாமி உச்சியிலே இருப்பது; 
அப்புறம்‌ அவர்‌ கழே ஒவ்வொரு வாத்யாரும்‌ ஒவ்வொரு 
batch-6G தனி ஆஸாமியாக நின்று பொறுப்பேற்றுப்‌ பாடம்‌ 
சொல்லிக்‌ கொடுப்பதென்பது பெரிய குருகுலங்களில்‌ நடந்த 
ஸமாசாரம்‌. பொதுவாகத்‌ தனித்தனி ஆசார்யர்களே நடத்திய 
சிறிய குருகுலங்கள்தான்‌ அதிக அளவில்‌ இருந்தன. 'இன்ஸ்டிட்‌ 
யூஷன்‌' போதனை குறைவாகவும்‌, 'இன்டிவிஜுவல்‌' போகிப்‌ 
பது அதிகமாகவும்‌ இருந்தது. 


ஒவ்வொரு இன்டிவிஜுவலாகப்‌ பலபேரிடம்‌ போய்ப்‌ பல 
குருகுலங்களில்‌ படித்து வித்யையை அபிவிருத்தி செய்து 
கொள்வதென்பது ஆதியிலிருந்து ஸஹஜமாக இருந்திருக்கிறது. 
ஸமீப காலத்திலுங்கூட மீமாம்ஸை ஒருவரிடம்‌, ந்யாயம்‌ 
இன்னொருவரிடம்‌, வேதாந்தம்‌ இன்னொருவரிடம்‌ என்று 
பலபேரிடம்‌ குருகுல வாஸம்‌ செய்தவர்கள்‌ இருந்திருக்கிறார்‌ 
கள்‌; இன்றைக்கும்கூட இப்படிச்‌ சிலராவது இல்லாமலில்லை. 
ஒரே சாஸ்த்ரத்திலேயே ஒரு கட்டம்‌ வரை ஓரு குருவிடம்‌, 
அப்புறம்‌ இன்னொருவரிடம்‌ என்று சிக்ை பெறுவதுண்டு. 


இதிலே கவனிக்க வேண்டிய அம்சம்‌, ஒரே குருகுலத்தில்‌ 
இத்தனை ஆசார்யர்களும்‌ சேர்ந்து கற்றுக்‌ கொடுக்கவில்லை; 
ஒவ்வொருவரும்‌ தனியாகத்‌ தன்னுடைய குருகுலத்திலேயே 
சொல்லிக்‌ கொடுக்கிறார்‌ என்பதுதான்‌. அதாவது இன்ஸ்டிட்‌ 
யூஷன்‌ என்ற ஒன்று உயிருள்ள பல குருமார்களைத்‌ தன்‌ 
அங்கமாக ஆக்கிக்‌ கொண்டு போதிக்கும்‌ முறையல்ல இது. தனி 
குருமார்கள்‌ ஒவ்வொருவரும்‌ இன்டிவிஜுவலாகத்‌ தங்களு 
டைய வித்யா பலத்தையும்‌, அனுஷ்டான சக்தியையும்‌, குண 
நலத்தையும்‌ ஆதாரமாகக்‌ கொண்டு கற்றுக்கொடுக்கும்‌ 
போதிப்பு முறையே இது. ` 


இப்படி இன்டிவிஜுவலாக நிற்கும்போதுதான்‌ ஒருத்தன்‌ 

சிஷ்யர்களை ஆகர்ஷிப்பதற்கு நிச்சயமாகச்‌ சுத்தனாக இருந்‌ 

தாக வேண்டும்‌. சுத்தமான சரித்ரமும்‌, நல்ல கனிந்த மனஸும்‌ 

இல்லாத ஒருவனிடம்‌ அவன்‌ என்னதான்‌ மஹா வித்வானென்‌ 

றாலும்‌, எந்தத்‌ தகப்பனாராவது தன்‌ சின்னப்‌ பிள்ளையை, 

அந்தப்‌ பிள்ளை தேஹரீதியிலும்‌ புத்தியிலும்‌ மனஸிலும்‌ 
எல்லாவற்றிலுமே வாழ்க்கை முழுவதற்கும்‌ அஸ்திவாரமான 
நல்ல வளர்ச்சியைப்‌ பெற வேண்டிய ஸமயத்தில்‌ பத்துப்‌ 
பன்னிரண்டு வருஷம்‌ குருகுலவாஸம்‌ செய்யும்படியாக அனுப்பி 
வைப்பாரா? 


ஸ்தாபனத்தின்‌ 
குறைபாடு 


இன்ஸ்டிட்யூஷன்‌ (ஸ்தாபனம்‌) என்று பலபேர்‌ சேர்கிற 
போது அது கலந்தாங்கட்டியாகத்‌ தானிருக்கும்‌; அப்படியிருந்‌ 
தாலும்‌ அது இன்டிவிஜுவலிடம்‌ (தனி மனிதனிடம்‌) தெரி 
வதுபோல தோஷமாகத்‌ தெரியாது. தனியாக ஏதாவது ஒரு 
பூவை மட்டும்‌ வைத்து மாலை கட்டினால்‌ அதிலே நடுவிலே 
எங்கேயாவது ஒரு தழை, அல்லது துர்நாற்றமெடுக்கும்‌ தருக்க 
ஜாமந்திப்‌ பூ மாதிரி ஒன்றே ஒன்று சேர்ந்திருந்தால்கூட உடனே 
காட்டிக்‌ கொடுத்துவிடும்‌; அதைத்‌ தூக்கிப்‌ போட்டுவிடு 
வோம்‌. இதுவே பலவித புஷ்பங்களும்‌ சேர்ந்த கதம்ப 
மாலையாக இருந்தால்‌ அதிலே இந்த வாஸனைப்‌ புஷ்பங்க 
ளுக்கு ஸமமாகத்‌ தழையும்‌ துருக்க ஜாமந்தியும்‌ இருந்தாலும்‌ 
தெரியாது. கத்திரிக்காய்‌ ஒரே விதையாயிருக்கிறது, அவரைக்‌ 
காய்‌ ஒரே முற்றலாயிருக்கிறது என்றால்‌, 'தனியாகச்‌ சமைக்க 
வேண்டாம்‌; அவியலிலே போட்டுவிடுங்கள்‌ என்பார்கள்‌. 
தனியாக ஒரு பண்டமிருந்து அது கொஞ்சம்‌ மூளியாகிவிட்‌ 
டால்கூட ப்ரயோஜனமில்லையென்று தூக்கிப்போட்டு விடுகி 
றோம்‌. ஆனால்‌ இந்தமாதிரி ஓட்டை உடைசல்‌, கண்ணாடிச்‌ 
சில்லுகள்‌, வீணாய்ப்போன ப்ளாஸ்டிக்‌ துண்டுகள்‌ துணிக்‌ 
கிழிசல்கள்‌ முதலியவற்றை வைத்தே கண்ணைக்‌ கவருகிற 
மாதிரி டிஸைன்கள்‌, பொம்மைத்தேர்‌ முதலானதுகள்கூடப்‌ 
பண்ணுவதாக அவ்வப்போது பேப்பரில்‌ பார்க்கிறோ 
மல்லவா? 3 

இப்படித்தான்‌ நம்மிலும்‌ ஆகாதது போகாததுகளை எல்‌ 
லாம்‌ வைத்தே ஆர்கனைஸேஷன்‌, இன்ஸ்டிட்யூஷன்‌ என்று 
ஏற்படுத்தி ப்ரமிக்கப்‌ பண்ணிவிடலாம்‌. நான்‌ அதிகம்‌ சொல்ல 
வேண்டியதில்லை - உங்களுக்கே தெரியும்‌, இப்போது ப்ரமா 
தமாக எத்தனையோ ஸங்கங்கள்‌ இருக்கின்றனவே, அவற்றிலே 
தனியாக ஆள்‌ ஆளாக எடுத்துப்‌ பார்த்தால்‌ எத்தனை பேரை 
சுத்தம்‌ என்று சொல்ல முடியும்‌ என்பது ஸந்தேஹந்தான்‌. 
பலபேர்‌ சேர்ந்து இருக்கும்போது தோஷங்களைப்‌ பூசி மெழுக 
விட முடியும்‌. 


பசங்களுக்குப்‌ புத்தி மட்டும்‌ வளர வேண்டுமென்றில்லாமல்‌ 
காரெக்டரும்‌ (குணநலனும்‌) வளரணும்‌ என்றால்‌ அது சுத்த 
மான இன்டிவிஜுவல்‌ குருமார்களால்‌ நடக்கிற அளவுக்கு 
இன்ஸ்டிட்யூஷனால்‌ ஒரு நாளும்‌ முடியாது. இன்ஸ்டிட்யூஷனில்‌ 
அறிவைத்தான்‌ பரீக்ஷித்து வளர்க்க முடியும்‌. குணத்தை 
முடியாது. சிஷ்யனைக்‌ கூடவே வைத்துக்‌ கொண்டு அவனைப்‌ 
பணிவிடை செய்ய வைத்து, அவனுக்கு ஆஹாரம்‌ போட்டு 
வளர்க்கும்போதுதான்‌, கூடவே குணத்தையும்‌ வளர்க்க 
முடியும்‌! 


ஸ்கூலில்‌ அட்மிஷன்போது முடிவது வெறுமே புத்தியைப்‌ 
பரீக்ஷித்துப்‌ பார்ப்பதுதான்‌. குணத்தைப்‌ பரீக்ஷித்து, அதை 
எப்படி. அபிவ்ருத்தி பண்ணணும்‌ என்று பார்க்கவும்‌, திருத்த 
முடியாத சரக்கு என்றால்‌ பாடம்‌ கிடையாது என்று தள்ளிவிட 
வும்‌ இதில்‌ இடமில்லை. நம்‌ பண்டைய முறையிலோ குணத்‌ 
தோடு சேராத கல்வி கல்வியே இல்லை. கீதையை முடிக்கும்‌ 
போது பகவான்‌, “நீ அதபஸ்காய, ந அபக்தாய, ந AF 
ருஷவே” என்பதாக, அதாவது தீவிர தாபமில்லாதவனுக்கும்‌, 
பக்தி இல்லாதவனுக்கும்‌, பணிவிடை செய்யாதவனுக்கும்‌ 
போதிக்கவே கூடாது என்கிறார்‌. ஒரு வருஷமாவது கூட 
வைத்துக்‌ கொண்டு வாஸம்‌ பண்ணி சிஷ்யன்‌ குணத்தைப்‌ பற்றி 
த்ருப்தி அடைந்தாலொழிய பெரிய விஷயங்களைக்‌ கற்பிக்கக்‌ 
கூடாதென்று (“நாஸம்‌ வத்ஸர வாஸிநே ப்ரப்ரூயாத்‌') சாஸ்த்‌ 
ரம்‌. இதுகளுக்கெல்லாம்‌ ஸ்கூலில்‌ இடமில்லை. அதனாலேதான்‌ 
அறிவை மட்டும்‌ வளர்ப்பதாகவும்‌, புத்தி ஸாமர்த்தியத்தை 
மாத்திரம்‌ கொண்டு நல்லதற்கில்லாதவைகளையே தினந்தினம்‌ 

வ்ருத்தி செய்து லோகத்தைக்‌ கெடுப்பதாகவும்‌ ஏற்பட்டிருக்‌ 
கிறது. 


(ஒரு வருஷம்‌ டெஸ்ட்‌ பண்ணிவிட்டுப்‌ பாடம்‌ ஆரம்பிக்‌ 
கணுமென்று சொன்னதில்‌ இன்னொன்று ஞாபகம்‌ வருகிறது. 
ஒரு வருஷம்‌ ஆனபிற்பாடு பையனைத்‌ திருப்பியும்‌ அனுப்பா 
மல்‌, வித்யாப்யாஸமும்‌ ஆரம்பிக்காமல்‌, “படிப்புக்கு யோக்‌ 
யதையில்லாவிட்டாலும்‌ நன்றாக மாடு மாதிரி உழைக்கிறான்‌. 
அதனால்‌ வேலை வாங்கலாம்‌” என்றே ஓர்‌ ஆசாரியன்‌ தன்கூட 
வைத்துக்‌ கொள்ளலாமல்லவா? இப்படி வித்யாதானத்துக்காக 
இல்லாமல்‌, ஸ்வய காரியத்துக்காகவோ அல்லது வேறு 
ஏதேனும்‌ காரணத்தை உத்தேசித்தோ ஒருவர்‌ தன்னிடம்‌ 
படிக்கவந்த பையனுக்கு PG வருஷமாகியும்‌ .வித்யோபதேசம்‌ 
பண்ணாமலிருந்தால்‌ அந்தப்‌ பையனின்‌ பாபமெல்லாம்‌ இவ 
ரைச்‌ சேர்ந்துவிடும்‌ என்று சாஸ்த்ரத்தில்‌ இருக்கிறது. சிஷ்ய 
னாக ஆன பிற்பாடு ஒருவன்‌ பண்ணும்‌ பாபம்‌ (அவனை 
நல்வழிப்படுத்தத்‌ தவறிய) குருவைச்‌ சேரும்‌ என்று சொல்லியி 
ருப்பது மட்டுமின்றி, இப்படிச்‌ சில ஸந்தர்பங்களில்‌ ஒருத்தனை 
சிஷ்யனாக எடுத்துக்‌ கொள்ளாமலிருப்பதாலேயும்‌ அந்தப்‌ 
பாபம்‌ ` ஸம்பவிக்கும்‌ என்று சொல்லியிருக்கிறது! குருவாக 
இருப்பதில்‌ இத்தனை பொறுப்புகள்‌! 


சில பெரிய ரிஷிகள்‌ ரொம்பவும்‌ உத்தமமான மாணவனின்‌ 
பக்தியை வெளிப்படுத்துவதற்காகவே பல வருஷங்கள்‌ போதிக்‌ 
காமலிருந்ததாகவும்‌ அபூர்வமாகச்‌ இல கதைகள்‌ இருக்கின்றன.) 


இன்ஸ்டிட்யூஷனாக இல்லாமல்‌ இன்டிவிஜுவல்‌ லெவலி 
லேயே வித்யாப்யாஸம்‌ நடப்பதென்பதுதான்‌ மாணவனுக்கு 
மட்டுமில்லாமல்‌ வாத்யாருக்கும்‌ நல்லது. அவர்‌ தனியாக 
நின்றே சோபிக்க வேண்டுமென்னும்போதுதான்‌ தன்னை 
அப்பழுக்கற்றவராக்கிக்‌ கொள்ள வேண்டுமென்பது 
அத்யாவச்யமாய்விடுகிறது. 

உள்ளம்‌ திறந்த 
குரு - சிஷ்யர்கள்‌: 
உபநிஷத உதாரணங்கள்‌ 


: s | 

நம்முடைய பண்டைய நூல்களைப்‌ பார்த்தால்‌ இப்படிக்‌ 
குருகுலம்‌ நடத்திய குருமார்கள்‌ எத்தனை உசந்த குணவான்‌ 
களாக, அன்புள்ளம்‌ கொண்டவர்களாக இருந்திருக்கிறார்‌ 
களென்று தெரிகிறது. 


ஒரு லாபத்தையும்‌ எதிர்பார்க்காமல்‌, வேத வித்யை எதிர்‌ 
காலத்துக்குப்‌ போய்‌ லோகம்‌ க்ஷேேமடைய வேண்டுமென்ப 
தற்காகவே, யாரோ ஊரான்‌ வீட்டுப்‌ பிள்ளையைத்‌ தன்னோடு 
வருஷக்கணக்காக வைத்துக்‌ கொண்டு, அவனிடம்‌ தொண்டைத்‌ 
தண்ணி வற்ற 'மாரடித்த' குருமார்கள்‌ இப்படி வம்ச பரம்பரை 
யாக நம்‌ தேசத்திலிருந்து வந்திருப்பதுதான்‌ நமக்குள்ள எத்த 
னையோ பெருமைகளில்‌ சிகரமாகவுள்ள பெருமையாகத்‌ தெரி 
கிறது! 


தனக்கு என்ன லாபம்‌ கிடைக்கும்‌ என்ற எண்ணமேயில்லா 
மல்‌, “நான்‌ தங்கள்‌ சிஷ்யனாக வந்துவிட்டேன்‌' என்று 
மனஸாற ஒருத்தன்‌ வந்துவிட்டால்‌ அவனுக்குத்‌ தாங்கள்‌ 
கற்றறிந்த ஸகலத்தையும்‌ கற்பித்திருக்கிறார்கள்‌. ப்ருஹதாரண்‌ 
யக (உபநிஷ)த்திலே (6-2) கெளதமருக்கு ப்ரவாஹணன்‌ என்ற 
ராஜா உபதேசம்‌ செய்யுமிடத்தில்‌ இந்த விஷயம்‌ சொல்லப்பட்‌ 
டிருக்கிறது. 


இதே மாதிரிச்‌ சிஷ்யனும்‌, 'வித்யைதான்‌ வேண்டும்‌; அதற்‌ 
குப்‌ பதில்‌ எத்தனை பொருள்‌ கொடுத்தாலும்‌ வேண்டாம்‌” 
என்று உதறித்‌ தள்ளியதையும்‌ இதே கதையின்‌ இன்னொரு 
version-wib சாந்தோக்ய (உபநிஷத்தில்‌ (5-3) பார்க்கிறோம்‌: 
“கெளதம பகவானே! பூலோகச்‌ செல்வம்‌ எவ்வளவு வேண்டு 
மானாலும்‌ கேளுங்கள்‌, தருகிறேன்‌” என்கிறான்‌ ராஜா ப்ரவா 

ஹணன்‌. 'அதொன்றும்‌ எனக்கு வேண்டாம்‌. எனக்குத்‌ தெரியா 
: ததாக உனக்குத்‌ தெரிந்துள்ள வித்யைதான்‌ வேண்டும்‌' என்கி 
றார்‌ கெளதம ரிஷி. 'பகவான்‌' என்றே அழைக்கப்பட்ட ஒரு 
ரிஷி, வர்ணத்தில்‌ தனக்குப்‌ பின்னே வருகிற ஒரு க்ஷத்ரியனிடம்‌ 
வித்யை வேண்டுகிறாரென்பதிலிருந்து உண்மையை அறிவதில்‌ 
ய்து பிராமணர்கள்‌ எப்படி. அஹங்காரமில்லாமல்‌, அடக்‌ 
கத்தோடு ஆர்வமாயிருந்தார்களென்பதும்‌ தெரிகிறது! 

'நிறைகுடம்‌ தளும்பாது என்பது இங்கே இன்னொரு 
விதத்திலும்‌ தெரிகிறது. 

கெளதமருடைய பிள்ளை ச்வேதகேது கொஞ்சம்‌ தலைக்‌ 
கனம்‌ உள்ளவன்‌. தலைக்கனத்துப்‌ போனால்‌ உள்ளே எப்படி 
வித்யை இறங்கும்‌? இவனுடைய அறியாமையை இவனே 
உணர்கிற மாதிரி தகப்பனாராகப்பட்டவர்‌ இவனைக்‌ கேள்வி 
கேட்டுப்‌ பரீக்ஷித்து, இவனுடைய அஹங்காரம்‌ அடிபட்டுப்‌ 
போன பின்‌, இன்றைக்கும்‌ லோகம்‌ பூரா கொண்டாடும்‌ ஜீவ- 
ப்ரம்ம அபேதத்தைச்‌ சொல்வதான மஹாவாக்யத்தை இவ 
னுக்கு உபதேசிக்கிறார்‌. இது பின்னாடி வரும்‌ கதை. இதற்கு 
முன்னாடி இவன்தான்‌ முதலில்‌ ப்ரவாஹணனிடம்‌ போகிறான்‌. 
அந்த ராஜா கேட்ட கேள்விகளுக்குப்‌ பதில்‌ தெரியாமல்‌ 
போனவுடன்‌ இவனுக்கு ரோஷம்‌ பொத்துக்‌ கொண்டு வருகி 
றது. தகப்பனாரிடம்‌ வந்து, “எவனோ க்ஷத்ரியன்‌ என்று 
தன்னைச்‌ சொல்லிக்‌ கொள்கிற நீசன்‌ என்னை இப்படியெல்‌ 
லாம்‌ கேள்வி கேட்டுவிட்டான்‌' என்று படபடக்கிறான்‌. 
இதுதான்‌ குறைகுடத்தின்‌ லக்ஷணம்‌ - "ரொம்ப லக்ஷணம்‌! 
என்கிறோமே அப்படிப்பட்ட “லக்ஷணம்‌'! இதைக்‌ கேட்ட 
நிறைகுடமான தகப்பனாரோ, “அடடா, இந்த விஷயங்களை 
நாம தெரிஞ்சுக்கணுமே' என்ற ஆர்வத்தோடும்‌, ௮டக்கத்தோ 
டும்‌ போய்‌ ராஜாவிடம்‌ உபதேசம்‌ கேட்கிறார்‌. 


இதே கெளதமரிடம்‌ இன்னொரு ஸந்தர்ப்பத்தில்‌ ஐந்து 
பெரிய வைதிக அனுஷ்டான சீலர்கள்‌ 'வைச்வாநர ஆத்மா” 
என்பது பற்றிக்‌ கேட்டுக்‌ கொள்வதற்காக வருகிறார்கள்‌. 
(இதிலிருந்து பெரிய பெரிய ச்ரெளதிகளும்‌ எப்படி வித்யைக்‌ 
காகத்‌ தேடித்தேடிப்‌ போனார்கள்‌ என்பது தெரிகிறது.) 
அப்போது அவர்‌, “இவர்கள்‌ கேட்பதற்கு நமக்குத்‌ தெரிந்த 
மாதிரி எதையாவது கதைக்கப்படாது' என்று தீர்மானம்‌ 

பண்ணிக்கொண்டு, திறந்த வெள்ளை மனஸோடு தமக்குத்‌ 
தெரியாது என்று சொல்லிவிட்டு, கேகய ராஜாவான அச்வபதி 
யிடம்‌ அவர்களை அனுப்பி வைக்கிறார்‌. இப்போது நம்‌ 
நாளிலோ வேடிக்கையாகச்‌ சொல்கிறார்கள்‌ - 'ப்ரொஃபஸர்‌ 
என்றாலே, வாஸ்தவத்தில்‌ “ஸப்ஜெக்ட்‌' தெரிந்தவரல்ல; 
அப்படி 'ப்ரொஃபஸ்‌' பண்ணிக்‌ கொள்பவர்‌, அதாவது தெரிந்‌ 
ததாகச்‌ சொல்லிக்‌ கொள்கிறவர்தான்‌' என்று! 


இன்னொரு உபநிஷத்திலும்‌* இப்படியே வருகிறது. 
அதோடு வேறு பல உசந்த உண்மைகளும்‌ தெரிய வருகிறது. 
ஸுகேசர்‌, ஸத்யகாமர்‌ முதலான ஐந்து பெரியவர்கள்‌ இருக்கி 
றார்கள்‌. இவர்கள்‌ ப்ரம்மத்தையே தேடித்தேடி அதிலேயே 
உஊளறிவிடுகிற “ப்ரஹ்ம பரர்கள்‌, ப்ரஹ்ம நிஷ்டர்கள்‌' என்று 
சொல்லியிருக்கிறது. இந்த மஹாப்‌ பெரியவர்களும்‌ சில தத்வங்‌ 
களைத்‌ தெரிந்து கொள்ள வேண்டுமென்ற நிஜமான வித்யாபி 
' மானத்தோடு, ரொம்பவும்‌ பணிவாக ஸமித்துக்களை எடுத்துக்‌ 
கொண்டு பிப்பலாதர்‌ என்கிற மஹானிடம்‌ வந்து, அந்த உப 
ஹாரத்தை (ஸமித்து என்னும்‌ கையுறையை) ஸமர்ப்பணம்‌ 
பண்ணி, தங்களுக்கு உபதேசிக்கும்படியாக விஞ்ஞாபித்துக்‌ 
கொள்கிறார்கள்‌. இப்பேர்ப்பட்டவர்களையுங்கூட இன்னும்‌ 
பரிசோதித்துப்‌ பார்க்கணும்‌, அதனால்‌ எல்லா ஜனங்களுக்கும்‌ 
பாடம்‌ புகட்டணும்‌ (வேதவித்யா பாடம்‌ ஒரு பக்கம்‌ இருக்கட்‌ 
டும்‌. அதோடு வாழ்க்கை உதாரணப்‌ பாடமும்‌ புகட்டணும்‌) 
என்று பிப்பலாதர்‌ நினைக்கிறார்‌. “இன்னமும்‌ ஒரு வருஷம்‌ 
சுத்த ப்ரம்மசர்யத்தோடு தபஸ்‌ பண்ணிவிட்டு நல்ல ச்ரத்தை 
யோடு திரும்பி வாருங்கள்‌. நீங்கள்‌ கேட்பதற்குப்‌ பதில்‌ சொல்‌ 
கிறேன்‌. தயங்காமல்‌ என்ன கேள்வி வேணுமானாலும்‌ கேளுங்‌ 
கள்‌ (“யதா காமம்‌': 'இஷ்டப்படி, என்ன வேண்டுமானாலும்‌' 
என்று உபநிஷத்திலிருக்கிறது). எனக்குத்‌ தெரிந்தவரை பதில்‌ 
சொல்கிறேன்‌'' என்கிறார்‌. இது இவருடைய விநயம்‌. 

முதலில்‌ ஒரு வருஷ தபஸ்‌ விதித்தது அவர்களுடைய 
விநயத்துக்கு டெஸ்ட்‌. குரு என்று ஒருவரிடம்‌ போனால்‌ அவர்‌ 
எது சொன்னாலும்‌ நல்லதுதான்‌, சரிதான்‌ என்று நம்பி 
அப்படிச்‌ செய்ய வேண்டும்‌. இந்த நம்பிக்கைக்குத்தான்‌ ச்ரத்தை 
என்று பெயர்‌. 


* ப்ரச்னோபநிஷத்‌. 

| 
lA சரத்தை; 


கீதையிலும்‌ பகவான்‌, தத்வ தர்சிகளான ஞானிகளிடம்‌ 
உபதேசம்‌ பெற வேண்டுமென்று சொல்லிவிட்டு (4-34), 
நாலு ஐந்து ச்லோகங்களுக்கு அப்புறம்‌ (4-89) “ச்ரத்தாவாந்‌ 
லபதே ஜ்ஞானம்‌” - 'ச்ரத்தை நிரம்பியவனுக்குத்தான்‌ ஞானம்‌ 
லபிக்கும்‌' என்கிறார்‌. அங்கே அவரும்‌, சிஷ்யன்‌ குருவை 
நன்றாகத்‌ தோண்டித்‌ தோண்டிக்‌ கேள்வி கேட்க வேண்டுமென்‌ 
கிறார்‌; 'பரிப்ரச்நம்‌' என்ற வார்த்தையைப்‌ போட்டிருக்கிறார்‌. 
'ப்ரச்நம்‌' என்று மாத்திரம்‌ சொன்னால்‌, கேள்வி கேட்டறிவது 
என்று அர்த்தம்‌. “பரி' என்று இதற்கு அடைமொழி போட்ட 
தால்‌ நன்றாகக்‌ குடைந்து கேட்கணும்‌ என்றாகிறது. இது இந்த 
நாளில்‌, “வாத்தியாருக்குத்‌ தெரிகிறதா?” என்று அவரைக்‌ 
குடைந்து பார்த்து அவமானப்படுத்த ஆசைப்படுவதுபோல்‌ 
அல்ல. விஷயத்தைக்‌ குடைந்து பரிபூர்ணமாக அதைத்‌ 
தெரிந்து கொள்ள வேண்டுமென்பதே தாத்பர்யம்‌. அதனால்‌ 
தான்‌ இந்தக்‌ கால மாணவரின்‌ போக்குக்கு மாறான இரண்டு 
வார்த்தைகள்‌ 'பரிப்ரச்நம்‌' என்பதை இரண்டு பக்கமும்‌ 
அணைத்துக்‌ கொண்டு வரும்படியாக பகவான்‌ பதப்ரயோகம்‌ 
செய்திருக்கிறார்‌. 'ப்ரணிபாதம்‌' என்பது “ப்ரிப்ரச்ந'த்துக்கு 
முந்திவரும்‌ வார்த்தை. 'ப்ரணிபாதம்‌' என்றால்‌ நமஸ்காரம்‌ 
பண்ணிப்‌ பணிவோடு இருப்பது. 'பரிப்ரச்ந'த்துக்குப்‌ பிந்தி 
‘Gwar என்ற வார்த்தையைப்‌ போட்டிருக்கிறார்‌. அதாவது 
சிஷ்யன்‌ குருவுக்குப்‌ பணிவிடை புரியணும்‌. முதலில்‌ பணிய 
வேண்டும்‌; அப்புறம்‌ அவருக்கு எல்லாப்‌ பணிவிடையும்‌ 
செய்ய வேண்டும்‌. இதெல்லாவற்றுக்கும்‌ 'பேஸிக்‌ காக (அடிப்‌ 
படையாக) குரு வார்த்தை, குரு உத்தரவு, குரு உபதசம்‌ எது 
வானாலும்‌ அது நல்லதுதான்‌ என்ற அசைக்க முடியாத 
ச்ரத்தை இருக்க வேண்டும்‌. இவற்றோடு கூடிய சிஷ்யனைத்‌ 
தான்‌ குருவிடம்‌ நன்றாக ஆழ்ந்து கேள்விகள்‌ கேட்டுத்‌ தெரிந்து 

கொள்ளச்‌ $சொல்லியிருக்கிறது. 


இப்படிப்பட்ட நம்பிக்கைக்கு உரியவராக ஒருத்தர்‌ வாஸ்‌ 
தவமாகவே இருந்தாக வேண்டும்‌ என்பது தனி மனுஷ்யர்‌ குரு 
குலம்‌ நடத்தும்போதுதான்‌ யதார்த்தத்தில்‌ நடக்கும்‌. அவரோ 
டேயே ஸதா ஸர்வகாலமும்‌ இருந்தால்தானே அவருக்கு வாஸ்‌ 
தவமாக உள்ள அறிவு என்ன, அவருடைய குணம்‌ என்ன 
என்பது தெரியும்‌? ஸ்தாபன ரீதியில்‌ படிக்கும்போது இதெல்‌ 
லாம்‌ எப்படி. ஸாத்யம்‌? ஏதோ கொஞ்ச நேரம்தான்‌ ஸ்கூல்‌ 
அல்லது காலேஜ்‌, அதிலேயும்‌ வெவ்வேறே ஸப்ஜெக்டுக்கு 
வெவ்வேறே வாத்தியார்‌ என்றிருக்கிற தற்கால அமைப்பில்‌ 
வாத்தியார்‌ ஏதோ கொஞ்சம்‌ நோட்ஸை உருப்‌ போட்டுவிட்டு 
வந்து ஒப்பித்தே ரொம்பவும்‌ விஷயஜ்ஞர்‌ மாதிரிக்‌ காட்டிக்‌ : 
கொண்டு விடுவதற்கு இடம்‌ கொடுத்துப்‌ போகிறது. 'தெரிந்த 
மட்டும்‌ பதில்‌ சொல்கிறேன்‌' என்று உபநிஷத்‌ ரிஷி சொன்‌ 
னாரே, அந்த உண்மை உள்ளம்‌, அதோடு குரு ஸ்தானத்தி 
லிருந்த போதிலும்‌ அவருக்கு இருந்த humility (விநய ஸம்பத்‌) 
இந்த நாளில்‌ பார்க்க முடியுமா? சிஷ்யன்‌ என்றாலே விநீதன்‌, 
அவன்‌ விநய ரூபமாக இருக்க வேண்டும்‌ என்பதோடு நிற்காமல்‌ 
இப்படிக்‌ குருவும்‌ விநயமாயிருந்திருக்கிறார்‌! 


இப்படியெல்லாம்‌ குரு, சிஷ்யன்‌ இருவருமே உண்மை 
யோடு எளிமையோடு ஒழுகியதற்குக்‌ காரணம்‌, குருகுலம்‌ 
என்று ஒன்றுசேர்ந்து ஓர்‌ அகத்து மனுஷ்யர்களாக குரு - 
சிஷ்யாள்‌ ஹ்ருதயம்‌ ஒட்டி உறவோடு வஸித்ததுதான்‌. பரஸ்ப 
ரம்‌ ஒளிவு மறைவில்லாமல்‌ இருந்திருக்கிறார்கள்‌. அந்த ஹ்ருதய 
ஓட்டுறவு ஒரு ஸ்தாபனத்தில்‌ எப்படி வரும்‌? இந்த பாந்தவ்யத்‌ 
தாலேயே குரு மனளைத்‌ திறந்து காட்டினார்‌. தன்‌ புத்தியை 
யும்‌ திறந்து, பாத்ரர்களான சிஷ்யர்களிடம்‌ தனக்குத்‌ தெரிந்த 
ஸகலத்தையும்‌ கொட்டினார்‌. “தெரிந்தவரை சொல்கிறேன்‌' 
என்று சொன்ன அதே வாயோடு பிப்பலாதர்‌, 'தெரிந்ததில்‌ 
ஸர்வத்தையும்‌ சொல்கிறேன்‌' என்று பரிபூர்ணமாக வித்யா 
தானம்‌ செய்ய முன்வருகிறார்‌. சிஷ்யன்‌ தன்னை மிஞ்சி 
விடுவானோ என்று பயப்படுவது, சிஷ்யன்‌ எழுதியதையே தன்‌ 
“ஒஸிஸ்‌' என்று வெளியிடுவது - இப்படியெல்லாம்‌ தற்காலத்‌ 
இல்‌ கேட்கிறோம்‌! இதெல்லாவற்றுக்கும்‌ மேலே குருகுலத்தின்‌ 

28 

0-0. In Public Domain. Digitized by Muthulakshmi Research Academy ` 


பாந்தவ்யத்தில்‌ குரு சிஷ்யனிடம்‌ காட்டிய அன்பும்‌, கரிசனமும்‌ 
இன்ஸ்டிட்யூஷனில்‌ உண்டாகவே முடியாது! 


பிரகாசம்‌ ஜாஸ்தியாவதற்கே ஒரு மணியைக்‌ கடைசல்‌ பிடிக்‌ 
Ap மாதிரி, மாணாக்கன்‌ சோபிக்க வேண்டுமென்றே அந்தாள்‌ 
குரு அவனை எவ்வளவோ சோதித்தார்‌. பாடமே சொல்லித்‌ 
தராமல்‌ நீண்டகாலம்‌ வேலை மட்டும்‌ வாங்கி அவனைப்‌ பணி 
வில்‌ புடம்‌ போட்ட ரிஷிகளும்‌ உண்டு. 


உதாரணமாக' உபகோஸலன்‌ என்று ஒரு சிஷ்யன்‌. குருவின்‌ 
பேர்‌ ஜாபால ஸத்யகாமர்‌. இவர்‌ அந்தக்கால “ஸிலபஸ்‌', 
'கர்ரிகுலம்‌' இதுகளின்படிப்‌ பன்னிரண்டு வருஷங்களில்‌ 
அனேக சிஷ்யர்களுக்கு வேத சாஸ்த்ர Amap கொடுத்தார்‌. 
ஆனால்‌ இந்த உபகோஸலன்‌ என்கிற பையனை மட்டும்‌ பாடம்‌ 
கேட்க அனுமதிக்கவில்லை. பன்னிரண்டு வருஷமும்‌ தம்முடைய 
அக்னிகளைக்‌ கவனித்துக்‌ கொள்கிற பொறுப்பிலேயே அவனை 
ஈடுபடுத்தியிருந்தார்‌. அந்தப்‌ பிள்ளையும்‌ முணமுணக்க 
வில்லை. குருகுலத்தில்‌ பன்னிரண்டு வருஷம்‌ வஸித்தும்‌ ஒரு 
பாடம்கூடக்‌ கேட்காமல்‌, அவர்‌ சொன்ன கார்யத்தையே 
பண்ணிக்‌ கொண்டிருந்தது. 


அத்யயனம்‌ பூர்த்தியானவுடன்‌ ஸமாவர்த்தனம்‌ என்று 
பிரம்மசாரிக்கு (சிஷ்யனுக்கு) ஒரு ஸம்ஸ்காரம்‌ டப்‌. குரு 
குலத்திலிருந்து அகத்துக்குத்‌ திருப்பி ௮னுப்புவார்களென்றும்‌ 
அதற்கப்புறம்‌ அவன்‌ கல்யாணம்‌ செய்துகொண்டு க்ருஹஸ்‌ 
தாச்ரமம்‌ ஏற்க வேண்டுமென்றும்‌ சொன்னேனல்லவா? இந்த 
மாதிரி மற்ற பசங்களுக்கு ஸத்யகாமர்‌ ஸமாவர்த்தனமும்‌ 
பண்ணிவிட்டார்‌, உபகோஸலனை மட்டும்‌ அப்படியே Ignore 
(அலக்ஷ்யம்‌) பண்ணிவிட்டு - அல்லது பண்ணின மாதிரி! 

அப்போதும்‌ அந்தப்‌ பிள்ளை பாட்டுக்குப்‌ பொறுமை 
யாகவே இருந்தது. 

1. இக்கதை சாந்தோக்ய உபநிஷத்தில்‌ (4-10) உள்ளது. 

2. வைதிகரின்‌ மூன்று அக்னிகளைக்‌ குறித்து அருள்‌ உரை 37-வது 
புத்தகத்தில்‌ இடம்பெற்றுள்ள 'இருஹஸ்தாச்ரமம்‌' என்ற உரையில்‌ அக்னி 
காரியங்கள்‌' என்ற உட்பிரிவைப்‌ பார்க்கவும்‌. 

ஆனால்‌ ஸத்யகாமருடைய பத்னிக்குத்தான்‌ அதற்குமேல்‌ 
பொறுக்க முடியவில்லை. அவள்‌ அவரிடம்‌ போய்‌, “இந்தப்‌ 
பிள்ளை நல்ல ப்ரம்மசர்யத்தோடு, தபஸ்ஸோடு இத்தனை 
வருஷம்‌ உம்முடைய அக்னிகளைப்‌ போவித்து வந்திறாக்கி 
றான்‌. நீரானால்‌ அவனுக்குப்‌ பாடமே சொல்லித்‌ தரக்‌ 
காணோம்‌. இந்த அக்னிகள்‌ உம்மைச்‌ சபிக்காமலிருக்க வேண்டு 
மானால்‌ இந்த ஸாதுப்‌ பிள்ளைக்கு இப்போதிலிருந்தாவது 
பாடம்‌ ஆரம்பியும்‌' என்று சண்டைக்கு வந்துவிட்டாள்‌. 


சண்டை என்றாலும்‌ அதிலேயும்‌ ரஸம்‌ இருக்கிறது. அவள்‌ 
சொன்னதிலிருந்து அனேக ரஸமான விஷயங்களைத்‌ தெரிந்து 
கொள்கிறோம்‌. முதலில்‌, குரு பத்னி என்பவள்‌ எப்படிக்‌ குருவை 
விடவும்‌ சீஷப்பிள்ளைகளிடம்‌ வாஞ்சையோடு இருந்தாள்‌, 
அகத்தைவிட்டு வந்த குழந்தைகளுக்கு எப்படி அம்மாவாக 
இருந்தாள்‌ என்று தெரிகிறது. 


தர்ம பத்னிகளில்‌ உள்ள இரண்டு தினுஸில்‌ ஒன்றும்‌ இங்கே 
தெரிகிறது. பத்னியின்‌ தர்மம்‌, புருஷன்‌ சொல்வது தர்மமா 
அதர்மமா என்றே பார்க்காமல்‌ அதன்படிச்‌ செய்ய வேண்டு 
மென்று கருதும்‌ பதிவ்ரதைகள்‌ ஒரு Aw. நளாயினி 
இப்படித்தான்‌ அழுகிச்‌ சொட்டும்‌ புருஷனை அவனுடைய 
இச்சா பூர்த்திக்காகத்‌ தகாத இடத்துக்குத்‌ தூக்கிக்கொண்டு 
போனாள்‌. இன்னொரு தினுஸு, பதியானவன்‌ தர்மத்திலிருந்து 
தப்பிவிடக்கூடாதே என்ற விசாரத்தில்‌ அவனுக்கே தர்மங்களை 
நினைப்பூட்டுவதுதான்‌ பத்னியின்‌ கடமை என்று கருதும்‌ 
பதிவ்ரதைகள்‌. இப்படித்தான்‌ ஸீதை ராமரிடம்‌, அவர்‌ 
அவளை விட்டுக்‌ காட்டுக்குப்‌ புறப்பட நினைத்தபோது, 
“எந்தக்‌ கஷ்ட நஷ்டத்திலும்‌ பதியை விட்டுப்‌ பிரியாமலிருப்‌ 
பதுதானே ஸ்த்ரீ தர்மம்‌? இந்த தர்மத்தை உங்களுடைய 
தாயாருக்கு எடுத்துக்‌ காட்டித்தானே அவர்‌ உங்களோடு 
காட்டுக்கு வராமல்‌ உங்கள்‌ அப்பாவின்‌ பக்கத்தில்‌ இருக்கும்‌ 
படிப்‌ பண்ணியிருக்கிறீர்கள்‌? அப்படியிருக்க எனக்கு மட்டும்‌ 
அந்தத்‌ தர்மம்‌ இல்லையா என்ன? என்னைக்‌ காட்டுக்கு வரா 
மல்‌ இங்கேயே இருக்க வேண்டுமென்று நீங்கள்‌ சொல்வது 
எப்படி நியாயம்‌?” என்று நிரம்ப வாதம்‌ பண்ணி முடிவில்‌ 
ராமரையும்‌ ஸம்மதிக்கச்‌ செய்தாள்‌. 

“அக்னி கோபித்துக்‌ கொண்டுவிடும்‌' என்று ஸத்யகாம 


ரிஷியின்‌ பத்னி அவரிடம்‌ சொன்னது, “உம்மாச்சி கண்ணைக்‌ 
குத்திவிடும்‌' என்று குழந்தைகளை நாம்‌ பயமுறுத்துகிற மாதிரி 
இல்லை. வாஸ்தவமாகவே ரிஷிகளின்‌ க்ருஹங்களில்‌ திவ்ய 
சக்திகள்‌ உயிருள்ள ஸான்னித்யத்தோடு இருந்ததால்‌ அவர்கள்‌ 
தர்ம விருத்தமாகப்‌ போனால்‌ அவை அவர்களிடம்‌ கோபம்‌ 
கொள்ளத்தான்‌ செய்யும்‌. 'உபகோஸலன்‌ உபதேசமாகாமல்‌ 
இப்படிப்‌ பல வருஷங்களாக இருக்கிறானே” என்று அவனுக்கா 
கக்‌ கவலைப்பட்டாற்போலவே, 'இப்படிப்‌ பதி உபதேசிக்காம 
லிருக்கிறாரே! இவரை அந்தப்‌ பிள்ளை காத்து வளர்க்கிற 
இவருடைய அக்னியே சபித்து விடாமலிருக்க வேண்டுமே!” 
என்றும்‌ வாஸ்தவமாகவே அந்த அம்மாள்‌ கவலைப்பட்டிருக்‌ 
கிறாள்‌. 


அக்னிகள்‌ அந்த ஆச்ரமத்தில்‌ ரொம்பவும்‌ ஜீவசக்தியோடு 
ஸான்னித்யமாகத்தான்‌ இருந்தன என்பதும்‌ மேலே போகிற 
கதையில்‌ தெரிகிறது. 


அவள்‌ அப்படிச்‌ சொல்லியும்‌ ரிஷி பாட்டுக்கு, இன்னும்‌ 
சோதித்துப்‌ பார்ப்போமே என்கறாற்போல்‌, வெளியே போய்‌ 
விட்டார்‌. 


“குரு பத்னி சொல்லியும்‌ GG கேட்கவில்லையே! இப்படி 
நம்‌ நிமித்தமாக அவர்களுக்குள்‌ அபிப்ராய பேதம்‌ வேறே 
ஏற்பட்டுவிட்டதே!' என்றெல்லாம்‌ உபகோலலனுக்கு வேதனை 
யாகிவிட்டது. அவனுக்குச்‌ சாப்பாடே இறங்கவில்லை. 


“ஏண்டா கொழந்தே, சாப்பிடாமலிருக்கே?' என்று 
குருபத்னி விசாரமாகக்‌ கேட்டாள்‌. 


மனோ  வ்யாதிதான்‌. சாப்பாடு கேட்கமாட்டேன்‌ 
என்கிறது” என்றான்‌ பையன்‌. 


அப்போதுதான்‌, அவன்‌ பார்த்துப்‌ பார்த்துப்‌ போஷித்துக்‌ 

கொண்டு வந்த மூன்று அக்னிகள்‌ தங்கள்‌ ஸான்னித்யத்தை 

வெளிக்காட்டின. ‘urab, நமக்கு இத்தனை பண்ணின 

பிள்ளை சாப்பாடு கொள்ளாத அளவுக்கு வேதனைப்படு 

கிறானே! இனியும்‌ காலஹரணம்‌ பண்ணாமல்‌ நாமே 

இவனுக்கு உபதேசம்‌ பண்ணிவிடுவோம்‌' என்று அதுகள்‌ 
தங்களுக்குள்ளே முடிவு செய்தன. அந்தப்படியே அவனுக்கு 
உபதேசமும்‌ பண்ணிவிட்டன. முதலில்‌ அவை மூன்றும்‌ 
சேர்ந்தும்‌, அப்புறம்‌ ஒவ்வொன்றும்‌ தனித்தனியாயும்‌ அக்னி 
வித்யையையும்‌ ஆத்மவித்யையையும்‌ உபதேசித்தன. 


அனாலும்‌ அவனுக்குக்‌ குருவின்‌ தேவையில்லாமல்‌ தாங்‌ 
களே எல்லா உபதேசமும்‌ கொடுத்துவிட்டால்‌ அவர்‌ 
மரியாதையைக்‌ குறைத்ததாகிவிடும்‌ என்பதால்‌ அக்னி 
வித்யை, ஆத்ம வித்யை இவற்றின்‌ தத்வத்தை (philosophy-g) 
மட்டும்‌ சொல்லிக்‌ கொடுத்துவிட்டு, 'ஸெளம்யா, இனிமேல்‌ 
ஆசார்யர்தான்‌ உனக்கு இந்த தத்வங்களை அனுபவமாக்கிக்‌ 
கொள்வதற்குச்‌ செய்யவேண்டிய கார்யக்ரமங்களை 
(procedure-ஐயும்‌, technique-ஐயும்‌) சொல்லிக்‌ கொடுக்கணும்‌” 
என்று முடித்துவிட்டன. 


ஆசார்யர்‌ திரும்பி வந்தார்‌. 'உபகோஸலா!' என்று 
அவனைக்‌ கூப்பிட்டுக்‌ கொண்டேதான்‌ உள்ளே நுழைந்தார்‌. 


பகவானே! என்று குரல்‌ கொடுத்துக்கொண்டு அவனும்‌ 
அவர்‌ முன்னே போய்‌ நின்றான்‌. 


அவர்‌ ஒரு பக்கம்‌ சோதனை பண்ணினாலும்‌, இவன்‌ ஒரு 
பக்கம்‌ வேதனைப்பட்டாலும்‌ பரஸ்பரம்‌ அன்பு மட்டும்‌ 
போய்‌ விடவில்லை என்று இங்கே உபநிஷத்‌ ஸூகஷமமாகக்‌ 
காட்டுகிறது. 


பிள்ளையாண்டானைப்‌ பார்த்தார்‌. அவன்‌ முகம்‌ ஒரே 
தேஜஸாகப்‌ பிரகாசித்தது. “ஓஹோ, அப்படியா ஸமாசாரம்‌!' 
என்று ஊஹித்துவிட்டார்‌. 'ஸெளம்யா, யார்‌ உனக்கு 
உபதேசம்‌ பண்ணினார்கள்‌?' என்று அவனையே கேட்டார்‌. 


பையனைப்‌ பயம்‌ பிடித்துக்‌ கொண்டது. அவரன்னியில்‌ 

அவருடைய குருகுலத்திலிருந்து கொண்டே உபதேசம்‌ வாங்கிக்‌ 

கொண்டது தப்போ என்று பயம்‌. கருணையோடு உபதேசித்த 

அக்னிகளைக்‌ காட்டிக்‌ கொடுப்பதா என்ற தயக்கம்‌ வேறே! 

குருவிடம்‌ ஒளிக்கவும்‌ கூடாது; நடந்ததை அப்பட்டமாகப்‌ 

போட்டு உடைக்கவும்‌ கூடாது என்று நினைத்தான்‌. ஜாடை 
மாடையாய்ப்‌ புரிய வைத்துவிட எண்ணி, 'வேறே யார்‌ 
உபதேசிப்பார்கள்‌ ஸ்வாமி? இந்த அக்னிகள்தான்‌ இப்போது 
இருக்கிற மாதிரி இல்லாமல்‌ கொஞ்சம்‌ வேறே மாதிரியாக 
இருந்தன” என்றான்‌. 


அவர்‌ வைத்த கடைசி டெஸ்டிலும்‌ அவன்‌ ஜயித்துவிட்‌ 
டான்‌. 'இனியும்‌ தாங்காமல்‌ அக்னிகள்‌ உபதேசம்‌ பண்ணி 
விடும்‌' என்று அவர்‌ மனஸுக்கே தெரிந்த ஒரு ஸ்டேஜில்தான்‌ 
அவர்‌ வேண்டுமென்றே அகத்தை விட்டுப்‌ போனார்‌. ஏனென்‌ 
par அவர்‌ வாழ்க்கையிலேயே பூர்வத்தில்‌ இப்படி நடந்திருக்‌ 
றது. 


*ஹாரித்ரும கெளதம ரிஷி என்பவர்‌ பூர்வத்தில்‌ இந்த 
ஸத்யகாமருக்கு உபநயனம்‌ செய்து வைத்து நானூறு சோனிப்‌ 
பசுக்களை அவரிடம்‌ விட்டு மேய்த்துவரச்‌ சொன்னார்‌. அந்த 
சோனிப்‌ பசுக்களை நன்றாகப்‌ போஷித்துப்‌ புஷ்டி பண்ணி, 
கன்று போடவைத்து, நரனூறை ஆயிரமாக வ்ருத்தி பண்ணிக்‌ 
கொண்டுதான்‌ குருவிடம்‌' திரும்பி வந்து உபதேசம்‌ வாங்கிக்‌ 
கொள்வது என்று ஸத்ற்தாமர்‌ தீர்மானம்‌ செய்துகொண்டு 
கிளம்பினார்‌. அந்தத்‌ தீர்ம்சனம்‌ கார்யமாக நிறைவேறுவதற்கு 
அனேக வருஷங்கள்‌ பிடித்தன. பசுமந்தையை ஆயிரமாக்கி 
ஸத்யகாமப்‌ பிரம்மசாரி குருகுலத்துக்குத்‌ திரும்பி வருகிற 
வழியிலேயே அதிலிருந்த ஒரு ரிஷபம்‌ அவருக்கு ஓர்‌ உபதேசம்‌ 
பண்ணிற்று. மறுநாள்‌ அக்னி ஓர்‌ உபதேசம்‌ பண்ணிற்று. 
அதற்கடுத்த இரண்டு நாட்களில்‌ ஒரு ஹம்ஸப்‌ பக்ஷியும்‌, மத்கு 
என்கிற ஒரு (நீர்வாழ்‌) பக்ஷியும்‌ உபதேசம்‌ பண்ணின. 
இப்போது உபகோஸலனுக்கு உபதேசம்‌ கேட்டதால்‌ தேஜஸ்‌ 
உண்டானாற்போலவே அப்போது ஸத்யகாமருக்கும்‌ 
உண்டாயிற்று. இப்போது இவர்‌ உபகோஸலனைக்‌ கேட்டாற்‌ 
போலவே அப்போது ஹாரித்ருமர்‌ இவரிடம்‌, உனக்கு யார்‌ 
உபதேசித்தது?' என்று கேட்டார்‌. இப்போது உபகோஸலன்‌ 
நாசூக்காகப்‌ பதில்‌ சொன்னதுபோலவே அப்போது அவர்‌, 
'மனுஷ்யாள்‌ யாரும்‌ உபதேசிக்கவில்லை' என்று சொன்னார்‌. 


* இக்கதை சாந்தோக்யம்‌ 4.க-ல்‌ இடம்பெற்றுள்ளது. 

அதோடு, தம்மைப்‌ பொறுத்தமட்டில்‌ ஹாரித்ருமரேதான்‌ 
தம்முடைய உபதேச குருவாக இருக்க வேண்டுமென்று தமக்கு 
ஆசை என்றும்‌ விஜ்ஞாபித்துக்‌ கொண்டார்‌! 


இந்த இடத்திலே அவர்‌ ஆசாரியன்‌ அத்யாவச்யம்‌ என்ற 
கருத்தையும்‌ வெளியிட்டிருக்கிறார்‌. “ஆசார்ய .முகமாகக்‌ 
கற்கின்ற வித்யைதான்‌ உத்தமமான பலன்‌ தரும்‌' என்று அவர்‌ 
சொல்வதாக இருக்கிறது. சிஷ்யனாக உள்ள தாம்‌ இப்படி 
முடிவு பண்ணி அபிப்ராயம்‌ சொல்வதுகூட அதிகப்ரஸங்கித்‌ 
தனம்‌ என்று நினைத்து அவர்‌, 'தங்களைப்‌ போன்ற பெரியவர்‌ 
கள்‌ சொல்லி நான்‌ கேட்டிருப்பது என்னவெனில்‌, ஆசார்ய 
முகமாக அறிகிற வித்யைதான்‌ உத்தம பலன்‌ தரும்‌ என்பது” 
என்கிறார்‌. 


இப்படி ஒவ்வொரு எழுத்திலும்‌ குரு-சஷ்ய பாவங்கள்‌ 
எப்படியிருக்க வேண்டுமென்பதை உபநிஷத்துகள்‌ நுட்பமாகக்‌ 
காட்டுகின்றன. 


ஸத்யகாமர்‌ சிஷ்யராயிருந்த கதையிலிருந்து ஆசார்யராகி 
யிருத்ற கதைக்கு வரலாம்‌. உபகோஸலனுக்குத்‌ தாம்‌ 
உபதேசிக்காவிட்டாலும்‌ திவ்ய சக்திகள்‌ எதன்‌ மூலமாகவாவது 
உபதேசம்‌ பண்ணும்‌ என்று ஸொந்த அனுபவத்திலிருந்தே 
அவருக்குத்‌ தெரியும்‌. “இம்மாதிரி உபதேசம்‌ வாங்கிக்கொண்ட 
பிறகு பையன்‌ எப்படி ஆவான்‌? 'இனிமேலே இந்தக்‌ குருவின்‌ 
உதாஸீனத்தைப்‌ பொறுத்துக்‌ கொள்ள: வேண்டியதில்லை. 
இதேபோலத்‌ திவ்ய சக்திகளிடமிருந்தே எல்லா உபதேசங்‌ 
களும்‌ வாங்கிக்கலாம்‌' என்று அஹம்பாவப்படுகிறானா என்று 
பார்க்கலாம்‌. அப்படியில்லாமல்‌ நம்மிடமே பூர்த்தியாக 
அத்யயனம்‌ பண்ணுவதென்று இவன்‌ இங்கேயே இருந்தால்‌, 
(அக்னிகளிடம்‌) உபதேசம்‌ வாங்கிக்கொண்டதைத்‌ திமிராகச்‌ 
சொல்லாமல்‌ பயத்தோடு தெரிவிக்கிறானா, பார்ப்போம்‌' 
என்றெல்லாம்‌ அவர்‌ டெஸ்ட்‌ பண்ண உத்தேசித்திருந்தார்‌. 


அதிலே அவன்‌ ரொம்ப நன்றாகப்‌ பாஸ்‌ பண்ணினதில்‌ * 
அவருக்குப்‌ பரம த்ருப்தி ஏற்பட்டுவிட்டது. 


“ அக்னிகள்‌ என்ன உபதேசம்‌ பண்ணின?” என்று கேட்டார்‌. 

சொன்னான்‌. 


“அரைகுறையாக அதுகள்‌ சொன்னதை இதோ நான்‌ 
புஷ்களமாக உபதேசிக்கிறேன்‌' என்று சொல்லி இத்தனை 
காலம்‌ ஏமாற்றியதற்கும்‌ சேர்த்து அனுக்ரஹம்‌ பண்ணி 
உபதேசம்‌ கொடுத்தார்‌ ஸத்யகாமர்‌! 


மாணவனின்‌ | 
ஸ்வய சிந்தனைக்கு | 
ஊக்கம்‌ 


குரு என்பவர்‌ தாம்‌ பாட்டுக்குக்‌ கடமை என்று ஏதோ 
லெக்சர்கள்‌ கொடுத்து 'போர்ஷன்‌ எல்லாம்‌ கவர்‌ பண்ணீ 
யாச்சு' என்று நிம்மதியாகப்‌ போய்விடாமல்‌, மாணவனைச்‌ 
சோதித்துச்‌ சோதித்துச்‌ சுத்தம்‌ செய்து குணவானாக்கி, அதன்‌ 
பின்பே வித்யையைக்‌ கற்றுக்‌ கொடுத்து அவனைப்‌ 
புத்திமானாக ஆக்கினார்‌. குணமில்லாத புத்திசாலித்தனத்தை 
விடப்‌ பெரிய ஆபத்து எதுவுமில்லை! 


எந்தப்‌ பக்வு ஸ்திதியில்‌ இருப்பவனுக்கு என்ன உபதேசம்‌ 
தர வேண்டும்‌, அவனை அடுத்த ஸ்டேஜுக்கு எப்படி உயர்த்தி 
இதற்கு மேலான தத்வங்களை உபதேசிக்க வேண்டும்‌ என்றெல்‌ 
லாம்‌ நன்றாக யோசித்துத்‌ தீர்மானம்‌ பண்ணிக்‌ கொண்டு 
படிப்படியாக அவனை டெவலப்‌ பண்ணிக்‌ கொண்டே போய்‌ 
மேலும்‌ மேலும்‌ உயர்ந்த வித்யைகளைக்‌ கற்பித்துக்‌ கொண்டு 
பேயிருக்கிறார்கள்‌. ப்ருகு தம்முடைய பிதாவான வருண 
ரிடமேதான்‌ Mensy பெற்றார்‌, ஆனாலும்‌ முதலில்‌ அவர்‌ 
இருந்த அதிகப்‌ பக்வமில்லாத நிலையில்‌ பிதாவானவர்‌ 
அன்னமய கோசமான இந்த உடம்பே ஸத்யம்‌ என்ற பேஸில்‌ 
(அடிப்படையில்‌) தான்‌ அரம்பித்தார்‌. அப்புறம்‌ அவரைத்‌ 
தபஸ்‌ பண்ண வைத்து, அவராக வ்‌ உடம்பின்‌ அஸத்யத்‌ 

வத்தை (மெய்யின்‌ மெய்யின்மையை) உணரும்படியாகப்‌ 
பண்ணி, அதன்பின்‌ ப்ராணமய கோசம்தான்‌ ஸத்யம்‌ என்று 
நினைக்கும்படி உயர்த்தி விட்டார்‌. இப்படியே மறுபடி. 
மறுபடி தபஸ்‌ பண்ண வைத்து, அதாவது மேலும்‌ மேலும்‌ 
ப்ருகுவைப்‌ பக்வப்படுத்திக்‌ கொண்டே போய்‌, 'ப்ராணனும்‌ 
இல்லை, மனஸ்தான்‌ ஸத்யம்‌; மனஸும்‌ இல்லை, விஞ்ஞானம்‌ 
தான்‌ (அறிவு என்று வைத்துக்கொள்ளலாம்‌) ஸத்யம்‌; இல்லை, 
இதெல்லாம்‌ கடந்தும்‌ இதற்கெல்லாம்‌ அடிப்படையாய்‌, 
தன்னியல்பான ஆனந்த ஸ்வரூபமாய்‌ இருக்கும்‌ ஆத்மாதான்‌ 
ஸத்யம்‌' என்று கடைசியில்‌ தெரிய வைத்தார்‌. 


இப்படியெல்லாம்‌ ஒரு வித்யார்த்தயை (மாணவனை)ப்‌ 
படிப்படியாகப்‌ பக்வப்படுத்தி, அந்தந்த ஸ்டேஜுக்கு உரிய 
வித்யையைப்‌ புகட்டுவதென்பது இன்ஸ்டிட்யூஷனில்‌ எந்த 
அளவுக்கு ஸாத்யம்‌? 


இதிலே இன்னொரு முக்யமான அம்சமும்‌ இருக்கறது. 
குழந்தைகளை அவர்களே அனேக விஷயங்களைக்‌ கார்யத்தில்‌ 
செய்து பார்க்குமாறு விடவேண்டும்‌. இதே மாதிரி, விஷயங்‌ 
களை அவர்களே யோசித்துப்‌ பார்த்துத்‌ தெரிந்து கொள்ளும்‌ 
படியும்‌ விடவேண்டும்‌. எல்லாவற்றையும்‌ புஸ்தகத்திலே 
போட்டு, வாத்தியார்‌ அதைப்‌ பார்த்து ஒப்பித்து அப்புறம்‌ 
மாணவனும்‌ பொட்டை நெட்டுருப்‌ போடும்படியாக 
விடப்படாது' என்று மான்டிஸோரி முதலானவர்கள்‌ சொல்கி 
றார்கள்‌. தம்முடைய யஜ்ஞானுஷ்டானத்துக்கான சுற்றுக்‌ 
கார்யங்களை ஆசாரியரானவர்‌ சிஷ்யனிடம்‌ விடும்போது 
அவனுக்குத்‌ தானே ஒன்றைச்‌ செய்து பார்த்துத்‌ தெரிந்து 
கொள்ள இடமேற்படுகிறது. இதர ஜாதியாரின்‌ குழந்தைகள்‌ 
தங்களுடைய தொழிலையே முக்யமாக அப்பன்‌, பாட்டன்‌ 
செய்வதைப்‌ பார்த்துத்‌ தெரிந்து கொண்டு தாங்களும்‌ 
அம்மாதிரிக்‌ கார்யத்தில்‌ செய்தே அவற்றில்‌ அறிவைப்‌ 
பெருக்கிக்‌ கொள்ளும்படிதான்‌ நம்முடைய சாஸ்த்ரீயக்‌ கல்வி 
முறையில்‌ இடம்‌ அளித்திருக்கிறது. இவ்வாறு மாணவர்களை 
நேராகக்‌ கார்யத்தில்‌ விட்டு அதன்‌ மூலம்‌ “ப்ராக்டிகல்‌ 
நாலெட்ஜ்‌' (நடைமுறை அறிவு) பெற வழி வகுத்திருப்பது 
போலவே அவர்களை ஸொந்தமாகச்‌ சிந்திக்கவிட்டு உண்மை 
்‌ களைப்‌ பற்றிய அறிவைப்‌ பெறவும்‌ அக்காலக்‌ கல்வி முறையில்‌ 

இடம்‌ கொடுத்ததற்கு ப்ருகு கதையே சான்று. யோ௫த்து, 
யோசித்து ப்ருகுவே ஸத்யத்தைப்பற்றி அறியும்படி அவருக்குப்‌ 
பிதாவும்‌ ஆசார்யருமாக இருந்த வருணன்‌ ஊக்கம்‌ தந்திருக்‌ 
கிறார்‌. 


இன்னும்‌ அனேகக்‌ கதைகளிலும்‌, ‘em உபதேசம்‌ செய்‌ 
தார்‌. அப்புறம்‌ 'இதைப்‌ பற்றி ஒரு வருஷம்‌ தபஸ்‌ பண்ணிவிட்டு 
(அதாவது ஆழச்‌ சிந்தித்துவிட்டு) திரும்பி வந்து என்ன 
தெரிந்து கொண்டாயென்று சொல்லு என்று சொன்னார்‌' 


என்று வருகிறது. 


இன்னொரு உபநிஷத்‌ கதையில்‌ வருநறெது*: சரீரம்தான்‌ 
ஸத்யம்‌ என்பதற்கு மேலே போக முடியாதவனாக அஸுரனான 
விரோசனன்‌ இருக்கிறான்‌. ஆனால்‌ அவனையும்கூட, இப்போது 
நம்மில்‌ பெரும்பாலோர்‌ இருக்கிறதுபோல எந்தவிதத்‌ தத்வச்‌ 
சிந்தனையுமில்லாமல்‌, வெறும்‌ அரட்டையிலும்‌ சோம்பேறித்‌ 
தனத்திலும்‌ பொழுதைப்‌ போக்கும்‌ amar ஆஸாமியாக 
இல்லாமல்‌, எது ஸத்யம்‌ என்று கொஞ்சமாவது ஆராய்ந்து, 
அது சரீரம்தான்‌ என்று தப்பாகவாவது ஒரு கொள்கைக்கு 
வருவதற்கு குருவான ப்ரஜாபதி உதவி செய்திருக்கிறார்‌. 
எதையுமே கழித்துக்‌ கட்டிவிடாமல்‌ கொஞ்சமாவது 
அபிவிருத்தி செய்து பார்க்கலாம்‌ என்ற நோக்கத்திலேயே 
அக்கால குருமார்கள்‌ சிஷ்யர்களை ஏற்றுக்‌ கொண்டதற்கு இது 
proof. 


சிஷ்யன்‌ என்று வரும்போது ரொம்பவும்‌ உதவாக்கரைகூட 
யோக்யதை ஸம்பாதித்துக்‌ கொள்வதற்காக அந்நாளில்‌ பரிச்ர 
மப்பட்டிருக்கிறானென்பதும்‌ இங்கே தெரிகிறது - அஸாரன்‌ 
விரோசனனும்கூட ப்ரஜாபதியின்‌ வார்த்தைக்குக்‌ கட்டுப்பட்டு, 
தத்வத்தை ஆராய்வதற்கான யோக்யதையை ஸம்பாதித்துக்‌ 
கொள்வதற்காக முப்பத்தியிரண்டு வருஷம்‌ பிரம்மசர்யம்‌ 
அனுஷ்டித்தான்‌ என்று உபநிஷத்‌ சொல்கிறது. 


தேவராஜன்‌ இந்த்ரனும்‌ தத்வம்‌ தெரிந்து கொள்வதற்காக 
விரோசனனுடனேயே ப்ரஜாபதியிடம்‌ போனவன்தான்‌. 
டட அதிப ட அதம உப்‌ பட பய o Re 
௬ சாந்தோக்யம்‌ - 8-ம்‌ அத்யாயத்தில்‌. 

ஆனால்‌ விரோசனன்‌ மாதிரி சரீரத்தோடு இவன்‌ நின்றுவிடா 
மல்‌, ப்ருகு கதையில்‌ பார்த்தோமே, அப்படி சரீர ஸெளக்யத்‌ 
தோடு நிறைவு பெற்றுவிட முடியாமல்‌ மறுபடி ப்ரஜாபதி 
யிடம்‌ வருகிறான்‌. இதற்கு மேற்பட்ட உண்மைக்கு அதன்‌ 
அர்ஹனாவதற்காக (தகுதியுள்ளவனாவதற்காக) அவர்‌ 
அவனை மறுபடி முப்பத்தியிரண்டு வருஷம்‌ அவரோடேயே 
வஸித்து பிரம்மசர்யம்‌ காக்கச்‌ சொல்கிறார்‌. மஹா பெரிய 
தேவராஜாவானாலும்‌ ஸரி, இப்படிக்‌ கடுமையாக விதிக்கு 
உட்படுத்தி, அதனாலேயே பெறக்கூடிய பரிசுத்தியை சிஷ்யன்‌ 
பெறுமாறு பண்ணி அப்புறம்தான்‌ உசந்த தத்‌ வங்களை 
உபதேசிப்பார்கள்‌. இந்த மாதிரி மொத்தம்‌ நூற்றியொரு 
வருஷம்‌ இந்த்ரன்‌ இந்த்ரியக்‌ கட்டுப்பாட்டோடு இருந்த 
பிற்பாடுதான்‌ ப்ரஜாபதி அவனுக்கு முடிவான ஆத்ம 
தத்வத்தைப்‌ போதிக்கிறார்‌. 


தகுதி பார்க்காமல்‌ வித்யையைக்‌ கொடுப்பதால்தான்‌ 
ஸயன்டிஸ்ட்கள்‌ ஆத்ம ஹானிக்கான நூதன நூதனக்‌ 
கண்டுபிடிப்புகளைப்‌ பண்ணுவது, டாக்டர்கள்‌ மஹா பாபங்‌ 
களுக்கு ஆதரவு தந்து ஊக்குவதான சிகித்ஸைகள்‌ தருவது 
என்பதெல்லாம்‌ ஸஹஜமாகி வருகின்றன. இதற்கான அனேகக்‌ 
காரணங்களில்‌ ஒன்று, ஸ்தாபன ரீதியில்‌ பல மாணவர்களுக்குக்‌ 
கல்வி புகட்டும்போது, ஒவ்வொருத்தருக்கும்‌ தனிப்பட்ட 
கவனம்‌ (Individual Attention) செலுத்த முடியாமலிருப்பது 
மாகும்‌. : 


இப்படிக்‌ கண்குத்திப்‌ பாம்பாகக்‌ கவனிப்பது எத்தனையோ 
க்ரமம்‌. இதில்‌ எத்தனையோ பொறுப்பு. “இவன்‌ யாருடா 
ஓயாமல்‌ நம்மைப்‌ பரீக்ஷை பண்ணி ஹிம்ஸித்துக்‌ கொண்டிருக்‌ 
கிறான்‌!” என்று சிஷ்யனின்‌ எரிச்சலை வேறு வாங்கிக்‌ கொள்ள 
வேண்டும்‌. எந்த விதமான ப்ரதிப்ரயோஜனத்தையும்‌ கருதா 
மலே, 'வித்யை பரவ வேண்டும்‌; பரவ வேண்டுமென்றாலும்‌ 
(இப்போது எல்லாவற்றையும்‌ எல்லாருக்கும்‌ அவிழ்த்துக்‌ 
கொட்டி மதிப்பைக்‌ குறைப்பது. போலவும்‌ இல்லாமல்‌) 
தக்கவர்களுக்குத்தான்‌ வித்யையைத்‌ தர வேண்டும்‌; அதற்காக, 
நிர்தாஷிண்யமாகத்‌ தகுதியைச்‌ சோதித்துப்‌ பார்க்க வேண்டும்‌; 
அந்தத்‌ தகுதி என்பது புத்தியைக்‌ குறித்ததாக மட்டுமில்லாமல்‌, 
மாணவனின்‌ காரெக்டரை, குணத்தைக்‌ குறித்ததாகவுமிருக்க 

வேண்டும்‌; முடிந்தமட்டும்‌ தகுதியைப்‌ படிப்படியாக 
அபிவ்ருத்தி பண்ண ப்ரயாஸைப்‌ படவேண்டும்‌” என்று 
ஆதிகால குருமார்கள்‌ இருந்திருக்கிறார்கள்‌! 


இந்தக்‌ கண்டிப்புக்கு மஹா பெரிய தேவராஜனும்‌ உடன்‌ 
பட்டான்‌, ஏன்‌, ௮ஸுர ராஜன்‌ விரோசனன்கூட உடன்பட்‌ 
டான்‌ என்பது அக்காலத்தில்‌ மாணவர்களுக்கு வித்யையில்‌ 
இருந்த ஆர்வத்தைக்‌ காட்டுகிறது. அதோடு நிற்கவில்லை. 
“இவ்வளவு கண்டிப்புச்‌ செய்ய இவர்‌ யோக்யதாம்‌சமுள்ளவர்‌ 
தான்‌. இத்தனை யோக்யதாம்சமுள்ளவருக்கு நாம்‌ கீழ்ப்படிந்து 
போவதில்‌ நமக்கு ச்ரேயஸ்தானே தவிரக்‌ குறைவு இல்லை” 
என்று சீடர்கள்‌ நினைக்கும்படியான உத்தம புருஷர்களாக 
ஆசார்யர்கள்‌ இருந்ததும்‌ இதிலிருந்து தெரிகிறது. இதிலே 
இன்னொரு முக்யமான அம்சமும்‌ இருக்கிறது. 'உத்தம புருஷர்‌' 
என்றால்‌ அப்பழுக்கில்லாத சுத்த வாழ்க்கை, நேர்மை, தபஸ்‌, 
வைராக்யம்‌ ஆகியவை மட்டும்‌ இருந்தால்‌ போதுமா என்ன? 
இவை பிறத்தியாரிடம்‌ மரியாதையையும்‌ பக்தியையும்தான்‌ 
தூண்டும்‌. ஆனால்‌ அவரோடேயே கூட இருந்து வாழ்ந்து 
கொண்டிருக்க வேண்டும்‌ என்று மாணவன்‌ விரும்பும்படியாக 
இவை மாத்திரம்‌ அவனை அவரிடம்‌ ஆகர்ஷித்துவிடுமா 
என்ன? தபஸ்வி, மஹாபுத்திமான்‌, கடும்‌ நேர்மையாளர்‌ 
என்றால்‌ தூர இருந்து நமஸ்காரம்‌ பண்ணத்‌ தோன்றுமே 
ஓழிய, கூட இருந்து வாஸம்‌ பண்ணுகிற ஆசை ஏற்படாதே! 
இந்த விருப்பத்தை உண்டாக்குவதற்குக்‌ குருவானவர்‌ மற்ற 
எல்லா. யோக்யதாம்சங்களுக்கும்‌ மேலாக அன்பு உள்ளத்தவ 
ராக, அருள்‌ ஸ்வபாவமுள்ளவராக இருந்தாக வேண்டும்‌. 
உத்தம புருஷ லக்ஷணங்களில்‌ முதலாக வருவது இந்த அன்பு 
தான்‌, அருள்தான்‌. அன்பேதான்‌ திவ்ய சக்தியைப்‌ பெற்றுப்‌ 
பிறரை ரக்ஷிக்க வலிமை பெறுகிறபோது அதை அருள்‌ என்றும்‌ 
அனுக்ரஹம்‌ என்றும்‌ சொல்கிறோம்‌. 

கண்ணன்‌ கதையில்‌ 
ஆசானின்‌ அன்புடைமை 


நம்முடைய சாஸ்த்ர, புராணங்களிலிருந்து இந்த 
அன்புடைமையில்‌, அருளுடைமையில்‌ அந்நாள்‌ ஆசார்யர்கள்‌ 
ஆதர்ச புருஷர்களாக இருந்திருப்பது தெரிகிறது. GG - சிஷ்யர்‌ 
களுக்கிடையிலே பரஸ்பர ப்ரியம்‌ போகவே கூடாது என்று 
தான்‌ பாடம்‌ ஆரம்பிக்கும்போதே மந்த்ரபூர்வமாக வேண்டிக்‌ 
கொண்டிருக்கிறார்கள்‌. “(குரு-சிஷ்யர்களான ) நாங்கள்‌ 
ஒருத்தருக்கொருத்தர்‌ பகைத்துக்‌ கொள்ளாமல்‌ இருக்க 
வேண்டும்‌ என்பது பாட ஆரம்பத்திலும்‌, முடிவிலும்‌ வருகிற 
உபறிஷத்‌ பிரார்த்தனை. 


“அடிக்கிற கைதான்‌ அணைக்கும்‌' என்பதற்கு அப்படியே 
ரூபகமாக அந்த ஆசார்யர்கள்‌ இருந்திருக்கிறார்கள்‌. கண்டிப்புச்‌ 
செய்ய . வேண்டிய இடத்தில்‌ எப்படி நிர்தாக்ிண்யமாகக்‌ 
கண்டித்தார்களோ, அப்படியே அன்பைக்‌ கொட்ட வேண்டிய 
ஸமயத்தில்‌ கொட்டினார்கள்‌. பாகவதத்தைப்‌ பார்த்தால்‌ 
போதும்‌ - இரண்டும்‌ தெரியும்‌. பகவானே குசேலரிடம்‌ 
தாங்களிருவரும்‌ சேர்ந்து குருகுலவாஸம்‌ செய்த நாட்களைப்‌ 
பற்றி ஞாபகப்படுத்துகிறார்‌. 


கம்ஸவதமான பின்‌ பகவானுக்கும்‌ பலராமருக்கும்‌ 
உபநயனமாகி அவர்கள்‌ ஸாந்தீபனி என்ற பிராமணரிடம்‌ 
குருகுலவாஸம்‌ செய்கிறார்கள்‌. ஸர்வ வித்யைகளும்‌ 
அவனிடமிருந்துதான்‌ என்றாலும்‌, லோகத்துக்குக்‌ குரு 
பக்தியை உதாரணம்‌ காட்டவே பகவானும்‌ இப்படி ஓர்‌ 
ஆசார்யனிடம்‌ போய்ப்‌ படித்தான்‌ என்று பாகவதம்‌ சொல்‌ 
கிறது. ஆனாலும்‌ பகவானுக்கு அவதார கார்யங்கள்‌ நிறையக்‌ 
காத்துக்‌ கொண்டிருந்ததால்‌ பன்னிரண்டு வருஷம்‌ வித்யாப்‌ 
யாஸம்‌ செய்வது என்று வைத்துக்‌ கொள்ளாமல்‌, தன்‌. திவ்ய 

சக்தியையும்‌ கொஞ்சம்‌ கைக்கொண்டு, ஒரு நாளுக்கு ஒரு 
சாஸ்த்ரம்‌ வீதம்‌ அறுபத்துநாலே நாளில்‌ அத்தனை சாஸ்த்ர 
மும்‌ கற்றுக்‌ கொண்டு விடுகிறார்‌. (பலராமரும்தான்‌; அவரும்‌ 
அவதாரம்தானே?) இதிலிருந்தே க்ருஷ்ணருடைய தெய்விக 
ப்ரபாவத்தை குரு ஸாந்தீபனி தெரிந்துகொண்டு விடுகிறார்‌. 
அதனால்‌ பிற்பாடு சிகை பூர்த்தியாகி, “என்ன தக்ஷிணை 
தரணும்‌?' என்று பகவான்‌ கேட்டபோது, ரொம்ப நாள்‌ முந்தி 
ஸமுத்ரம்‌ அடித்துக்கொண்டு போய்விட்ட தன்னுடைய 
பிள்ளையை அவர்‌ யமாலயத்திலிருந்து மீட்டுக்‌ கொண்டு 
வந்து தர வேண்டும்‌. அதுதான்‌ தமக்கு வேண்டிய தகஷிணை' 
என்கிறார்‌. பகவானும்‌ அப்படியே பண்ணுகிறார்‌. அது 
இப்போது நமக்கு விஷயமில்லை. 


பின்னே எது விஷயம்‌ என்றால்‌, இப்படித்‌ தெய்வசக்தி 
பொருந்தியவராக க்ருஷ்ணரை அவருடைய ஆசார்யர்‌ 
தெரிந்து கொண்டிருந்தபோதிலும்‌, 'சஷப்பிள்ளை என்று வந்த 
ஒருத்தனை ஆசார்யர்‌ நன்றாக வேலை வாங்கி, பணியினாலும்‌ 
பணிவினாலும்‌ கட்டுப்படுத்தி சுத்தி செய்வார்‌' என்று லோகத்‌ 
துக்குக்‌ காட்டவே, அவர்‌ இந்த சிஷ்ய வேஷம்‌ போட்டுக்‌ 
கொண்டிருக்கிறார்‌ என்றும்‌ தெரிந்து கொண்டார்‌. எனவே 
வேலை வாங்குவதை இவர்‌ விஷயத்திலும்‌ விட்டுவிடக்‌ 
கூடாது என்று இருந்திருக்கிறார்‌. 


அருமையிலும்‌ அருமையான குழந்தை க்ருஷ்ணன்‌. அதே 
ஸமயத்தில்‌ ௮றிதற்கரியவராக இருந்த பகவான்‌, குருவின்‌ 
ஆக்ஞைப்படி காட்டுக்குப்‌ போய்‌ விறகு வெட்டிக்‌ கொண்டு 
வந்துகூடக்‌ கைங்கர்யம்‌ பண்ணியிருக்கிறார்‌! அந்த நாட்களில்‌ 
ஒன்றைப்‌ பற்றித்தான்‌ அப்போது தம்‌ 'க்ளாஸ்மேட்‌'டாக 
இருந்த குசேலரிடம்‌ நீண்ட காலத்துக்குப்‌ பின்னால்‌ பகவான்‌ 
நினைவுபடுத்துகிறார்‌. 


க்ருஷ்ணரும்‌ குசேலரும்‌ ஒருநாள்‌ இப்படி விறகுக்காக 
அடர்ந்த காட்டுக்குப்‌ போனபோது இருட்டிவிட்டது. அதோடு 
பேய்‌ மழையும்‌ பிடித்துக்‌ கொண்டுவிட்டது. மேடு பள்ளம்‌ 
தெரியாமல்‌ ஒரே ப்ரளயமாயிற்று. திக்குத்‌ திசை புரியாமல்‌ 
கும்மிருட்டு வேறே. நரலீலையிலே பகவான்‌ நிஜமாகவே 
தமக்குத்‌ இக்கு இசை புரியாத மாதிரிதான்‌ நடித்தார்‌. “நானும்‌ 

நீங்களும்‌ பயந்துண்டு, துக்கப்பட்டுண்டு ஒருத்தர்‌ கையை. 
ஒருத்தர்‌ கோத்துண்டு ராத்ரியெல்லாம்‌ சுத்திச்‌ சுத்தி வந்தோமே! 
ஞாபகமிருக்கோல்லியோ?' என்று அவரே குசேலரைக்‌ கேட்டி 


றார்‌. குருவின்‌ வேலை வாங்கும்‌ கண்டிப்பால்‌ வந்தது இது! 


இனிமேல்‌ குருவின்‌ அன்பையும்‌ பாசத்தையும்‌ பகவான்‌ 
வாய்‌ வார்த்தையாகத்‌ தெரிந்து கொள்கிறோம்‌. 'குழந்தை 
களைக்‌ காணோமேன்னு அங்கலாச்சுண்டு குருநாதரும்‌ 
நம்மைத்‌ தேடிண்டு வந்து, ஸூர்யோதய ஸமயத்தில்‌ கண்டு 
பிடிச்சாரே! 'ஐயோ பாவம்‌! எனக்காக எத்தனை கஷ்டப்‌ 
பட்டுட்டேள்‌?' என்று நம்மிடம்‌ எப்படி உருகிப்‌ போயிட்டார்‌? 
அதற்குப்‌ பரிஹாரமாக நமக்கு எப்படி மனஸாற அனுக்ரஹம்‌ 
பண்ணி, 'உங்களுடைய நல்ல நினைப்பெல்லாம்‌ பூர்த்தி 
யாகட்டும்‌. நீங்க படிச்ச வேதம்‌ எந்நாளும்‌ பூர்ண சக்தியோடு 
உங்களை ரக௯ஷிச்சுண்டு இருக்கட்டும்‌' என்றெல்லாம்‌ வரம்‌ 
கொடுத்தாரே!” என்று ஞாபகப்படுத்துகிறார்‌. 


மொத்தத்தில்‌ குரு என்பவர்‌ வித்யாஸம்பத்து மட்டுமில்லா 
மல்‌ குண ஸம்பத்து, அனுஷ்டான ஸம்பத்து, ஆத்ம ஸம்பத்து 
எல்லாம்‌ ஒருங்கே கூடியவராக இருந்தார்‌. 


இப்படி அவர்‌ இருக்கும்படியாகச்‌ செய்தது அந்தப்‌ பழைய 
நாளின்‌ குருகுல முறையேதான்‌. சில சிஷ்யர்கள்‌ மட்டும்‌ ஒரு 
குருவின்‌ ஆதரவில்‌ அவருடைய க்ருஹத்திலேயே இருந்து 
படிப்பது என்ற கல்வி முறையில்‌ குரு-சிஷ்யன்‌ ஆகிய 
இருவருமே சுத்தர்களாகத்தான்‌ இருந்தாக வேண்டுமென்றிருந்‌ 
தது. அந்த முறையே அவர்களை அப்படிச்‌ சுத்தர்களாக 
உருவாக்கவும்‌ செய்தது. 


சிஷ்யர்கள்‌ கூடவே வஸித்தும்‌ அன்பு, மரியாதைகள்‌ 
செலுத்த வேண்டுமென்றால்‌ குரு நல்லொழுக்கமுள்ளவராக 
வும்‌, அனுக்ரஹ சக்தி பெற்றவராகவும்‌ இருந்தால்தானே 
முடியும்‌? அதேபோல்‌ புத்தி மட்டத்திலும்கூட சிஷ்யன்‌ கூடவே 
இருந்து, 'பரிப்ரச்நம்‌' என்று பகவான்‌ சொன்னபடி அவரைக்‌ 
குடைந்து குடைந்து கேள்வி கேட்கிறானென்றால்‌ அப்போது 
அவர்‌ தாம்‌ போதிக்கிற சாஸ்த்ரத்தில்‌ நல்ல ஆழ்ந்த அறிவை 
உண்டாக்கிக்‌ கொண்டேயாக வேண்டியிருந்திருக்கிறது. 

Aili i > 
WI கேள்வி கேட்டுக்‌ 
ஆண்‌, கற்பது 

படில 


‘URUT BD’ என்பதாக இப்படிக்‌ கேள்வி கேட்டுக்‌ கேட்‌ 
டுக்‌ கற்றுக்கொள்வதில்‌ ஒரு விசேஷம்‌ இருக்கிறது. உபநிஷத்தில்‌ 
இப்படித்தான்‌ கேள்வி கேட்டுக்‌ கேட்டு ஸமாசாரங்களைக்‌ 
கறந்து கொள்வதாகப்‌ பல இடங்களில்‌ வருகிறது. தையில்‌ 
அர்ஜுனன்‌ குறுக்கே குறுக்கே எத்தனை 'கொஸ்ச்சின்‌' பண்ணு 
கிறான்‌? சிஷ்யன்‌ கவனமாக குரு உபதேசத்தைக்‌ கேட்டுக்‌ 
கொண்டிருக்கிறான்‌ என்பதற்கு இந்தக்‌ குறுக்குக்‌ கேள்வி 
பெரிய wrap. 


'லெக்சர்‌' என்று முழுக்க “ப்ரிபேர்‌' பண்ணிக்‌ கொண்டு 
போய்‌ அதை ஒஓப்பித்துவிட்டு வந்துவிடலாம்‌ என்று ஒரு 
ப்ரொஃபஸர்‌ இருக்கிறவரையில்‌ அவர்‌ ஸப்ஜெக்டைஸாங்கோ 
பாங்கமாகப்‌ பார்க்க வேண்டிய கட்டாயமில்லை. தம்முடைய 
அபூர்ண ஞானத்தைக்‌ கொண்டே எல்லாம்‌ தெரிந்த மாதிரி 
லெக்சர்‌ கட்டி ஏமாற்றிவிட முடியும்‌. பரிப்ரச்நம்‌ என்று 
நடுநடுவே தோண்டித்‌ தோண்டிக்‌ கேள்வி கேட்குமாறு 
மாணவனை விடும்போதுதான்‌ லெக்சரரும்‌ ஸப்ஜெக்டைப்‌ 
பூர்ணமாகப்‌ பார்த்துப்‌ புரிந்து கொள்ள வேண்டியதாகும்‌. 
அவர்‌ 'மிஸ்‌' பண்ணிவிட்ட விஷயம்‌ ஏதாவது இருந்தால்‌ அது 
சிஷ்யனின்‌ பரிப்ரச்நத்தில்‌ வெளிப்பட்டுவிடும்‌. அவர்‌ அதற்கு 
மேலே அதற்கான புஸ்தகங்களைப்‌ பார்க்க இடமேற்படும்‌. 


குரு-சஷ்யாள்‌ இரண்டு பேருமே விஷயங்களை நன்றாகத்‌ 
தெரிந்து கொள்ள 'பரிப்ரச்நம்‌' பெரிய தூண்டுகோல்‌. வாத்‌ 
யார்‌ ஸ்டூடன்டைக்‌ கேட்கிறாற்போலவே இவனும்‌ அவரைக்‌ 
கேட்கனும்‌. இதிலேதான்‌ புதுசு புதுசாக, இன்ட்ரெஸ்டிங்காக 
விஷயங்கள்‌ வரும்‌. (ஜே.)க்ருஷ்ணமூர்த்தி இப்படித்தான்‌ 
கேள்வி கேட்டுப்‌ பதில்‌ சொல்கிற ஸெஷன்ஸ்‌ நடத்துகிறார்‌. 
ஸ்வாரஸ்யமாயிருக்கிறது என்கிறார்கள்‌. நாங்களும்‌ பாஷ்ய 

பாடம்‌, வாக்யார்த்தம்‌ என்று நடத்தும்போது, கேட்‌.கிறவர்கள்‌ 
புத்திசாலித்தனமாகக்‌ கேள்வி கேட்கிறபோதுதான்‌ ரஸம்‌ கூடுதி 
றது. 'அடடா, இது நமக்குத்‌ தெரியலையே! இப்படி. நமக்குத்‌ 
தோணலையே! இதுக்குப்‌ பதில்‌ தெரிஞ்சுக்கணும்‌' என்ற 
ஆர்வம்‌ பிறக்கிறது. 


ஆசார்யாளே இந்த விஷயத்தைச்‌ சொல்லியிருக்கிறார்‌. 
எந்த PH ஸமாசாரத்தை ஆசார்யாள்‌ சொல்லும்போதும்‌ 
அதற்கு ஏகப்பட்ட எதிர்க்‌ கேள்வி, குறுக்குக்‌ கேள்விகளை 
தாமே போட்டுக்‌ கொண்டு ஒவ்வொன்றுக்கும்‌ ஆணித்தரமாகப்‌ 
பதில்‌ கொடுத்துக்‌ கொண்டு போவது அவருடைய பாஷ்யங்க 
ளில்‌ நாம்‌ பார்க்கும்‌ மிகவும்‌ ரஸ்மான ஓர்‌ அம்சம்‌. “பூர்வ 
பக்ஷம்‌' என்பதாக எதிர்க்கேள்வி போட்டுவிட்டு, அப்புறமே 
“ஸித்தாந்தம்‌' என்பதான தம்முடைய முடிவைச்‌ சொல்வார்‌. 
ப்ருஹதாரண்யக பாஷ்யத்தில்‌, அதன்‌ இரண்டாம்‌ அத்யாய 
உபக்ரமத்தில்‌ (உபக்ரமம்‌ என்பதும்‌ உபோத்காதத்தைப்‌ போல 
இன்ட்ரொடக்ஷன்தான்‌) இவ்வாறு செய்வதன்‌ சிறப்பை எடுத்‌ 
துக்காட்டியிருக்கிறார்‌. 'எதிர்க்‌ கேள்வியும்‌ பதிலுமாக விஷயத்‌ 
தைச்‌ சொன்னால்தான்‌ கேட்கிறவருடைய சித்தத்தை அது 
வசீகரணம்‌ செய்கிறது; இப்படியில்லாமல்‌ தர்க்க சாஸ்த்ரத்‌ 
தைப்போலச்‌ சுருக்கமான வாக்யங்களில்‌ ரொம்ப அர்த்தபுஷ்டி 
யாகச்‌ சொன்னால்‌ ஸூக்மமான உண்மைகளைப்‌ புரிந்து 
கொள்வது ச்ரமமாக இருக்கும்‌' என்கிறார்‌. 


இன்னொன்றுகூட. சில பேருக்கு ரொம்ப விஷயம்‌ தெரிந்தி 
ருக்கும்‌. ஆனால்‌ லெக்சர்‌ மாதிரி ரூபம்‌ தந்து அந்த விஷயங்‌ 
களை எடுத்துச்‌ சொல்ல வராது. கேள்வியாகக்‌ கேட்டுக்‌ 
கொண்டு போனால்‌ நன்றாகப்‌ பதில்‌ சொல்லிக்‌ கொண்டு 
போவார்கள்‌. இப்படியே முழு ஸமாசாரத்தையும்‌ அவரிட 
மிருந்து கறந்துகொண்டு விடலாம்‌. 


மாலைகண்டான்‌ ஸோமஸுந்தர ஆச்சாரி என்று ஒரு 
ஸ்தபதி. அவருக்கு எழுதப்‌ படிக்கவோ ப்ரஸங்கம்‌ பண்ணவோ 
தெரியாது. ஆனால்‌ ரத நிர்மாணத்தில்‌ (தேர்‌ கட்டுவதில்‌) 
ஸகல விஷயமும்‌ தெரிந்தவர்‌. தெரிந்தவர்‌ மட்டுமில்லை, 
அவரே இருபது இருபத்தைந்து க்ஷேத்ரங்களில்‌ ரதங்கள்‌ 
நிர்மாணித்துக்‌ கொடுத்துப்‌ பெயர்‌ வாங்கியவர்‌. ஆனாலும்‌ 

பேச வராது. இளையாத்தங்குடி ஸதஸாக்கு 1 அவர்‌ வந்திருந்‌ 
தார்‌. “இவரிடம்‌ ரொம்ப விஷயம்‌ இருந்தும்‌ ஸதஸுக்கு 
அதை ப்ரயோஜனப்படுத்த முடியாதவராயிருக்கிறாரே' என்று 
அந்த ஸதஸில்‌ ஏற்பாடுகளைக்‌ கவனித்துக்‌ கொண்ட (சா.) 
கணேசன்‌ ரொம்பவும்‌ வருத்தப்பட்டுக்‌ கொண்டார்‌. அப்போது 
இந்தப்‌ பரிப்ரச்ன யுக்திதான்‌ எனக்குப்‌ பளிச்சென்று தோன்‌ 
றிற்று. "உனக்குத்தான்‌ ரத அமைப்பு ஒரு மாதிரி ஜெனரலாகத்‌ 
தெரியுமே. அதை வைத்துக்‌ கொண்டு கேள்வி கேட்டுக்‌ 
கொண்டே போ. எல்லா விஷயமும்‌ வந்துவிடும்‌' என்றேன்‌. 
அதே மாதிரி அவரும்‌ ரொம்ப புத்திசாலித்தனமாகக்‌ கேள்வி 
கேட்டுக்கொண்டே போனார்‌. ஆச்சாரியும்‌ ரொம்ப நன்றாக 
ஆன்ஸர்‌ பண்ணிக்‌ கொண்டு வந்தார்‌. ஓர்‌ அழகான ரதம்‌ 
நிர்மாணமாகிற மாதிரியே அதன்‌ நிர்மாணத்தைப்‌ பற்றிய 
விஷயங்களும்‌ நிர்மாணமாயிற்று. ஸதஸிலேயே ரொம்ப 
விஷயமுள்ளதாகவும்‌, ரஸமாகவும்‌ இருந்த அயிட்டங்களில்‌ 
அது ஒன்று என்று எல்லாரும்‌ கொண்டாடிச்‌ சொன்னார்கள்‌. 
ஆச்சாரிக்குத்‌ தங்கத்தோடா போட்டு 'ரதச்‌ சக்ரவர்த்தி' என்றே 
பட்டம்‌ கொடுத்தது. ரதத்துக்குச்‌ சக்ரம்‌ உண்டே! 


'பரிப்ரச்ன'த்துக்காகச்‌ சொன்னேன்‌. 


குருலக்ஷணம்‌: 


உபநிஷத்தில்‌* பரமாத்ம தத்வத்தை அறிவதற்காகக்‌ 
“குருவையே தஞ்சமாக அடைய வேண்டும்‌ என்று சொல்கிற 
இடத்தில்‌ அவருக்கு இரண்டு லக்ஷணங்கள்‌ சொல்லியிருக்கின்‌ 
றன. ஒன்று, அவர்‌ 'ச்ரோத்ரியராக' இருக்க வேண்டுமென்பது. 


1 1962-0 ஆகமம்‌, சல்பம்‌ ஆகியன குறித்து ஸ்ரீ சரணர்கள்‌ இளையாத்‌ 
தங்குடியில்‌ மிகப்‌ பெரிய அளவில்‌ ஸதஸ்‌ நடத்தினார்கள்‌. 
X முண்டகோபநிஷத்‌ 1-2-12 

ச்ரோத்ரியர்‌ என்றால்‌ வேதத்தைக்‌ கரைத்துக்‌ குடித்திருக்க 
வேண்டும்‌. இது அவருடைய கல்விச்‌ சிறப்பை, அதாவது 
அறிவுச்‌ சிறப்பைக்‌ காட்டுவது. இன்னொரு லக்ஷணம்‌, அவர்‌ 
“ப்ரஹ்ம நிஷ்டராக' இருக்க வேண்டுமென்பது. அதாவது 
பரமாத்மாவைப்‌ பற்றி அறிவினால்‌ படித்துக்‌ கரை கண்டதை, 
அனுபவமாக, ஸ்வானுபூதியாகத்‌ தம்முடைய ஹ்ருதயத்தில்‌ 
உணர்ந்து அதில்‌ நிலைத்து நிற்பவராயிருக்க வேண்டும்‌. அன்பு, 
த்யாகம்‌, பரோபகாரம்‌, ஸத்யசீலம்‌ முதலான உத்தம குணங்‌ 
களைப்‌ பெற்றிருந்தாலொழிய இந்த ஸ்வானுபூதி கிட்டாது. 
அதாவது, உபநிஷத்‌ காட்டுகிற ஆசார்யன்‌ தற்கால ப்ரொஃப 
ஸர்களைப்‌ போல அறிவாளியாயிருந்தால்‌ மட்டும்‌ போதாது. 
ஆத்மானுபவத்திலேயே கொண்டு சேர்க்கிற அளவுக்கு உசந்த 
குண ஸம்பத்‌ வாய்ந்தவனாகவும்‌ இருக்க வேண்டும்‌. Qualities of 
head and heart என்று சொல்கிறார்களே அப்படி மூளை, ஹ்ருத 
யம்‌ இரண்டிலும்‌ பெரியவனாக இருக்க வேண்டும்‌. சிஷ்யன்‌ 
கூடவே வஸிப்பதான குருகுல முறையே அவனை இப்படி 
ஆக்குவதற்கு ஸாதகமாக இருந்தது. 

அதாவது சிஷ்யனை குரு உருவாக்குகிற மாதிரியே சிஷ்யர்‌ 
களும்‌ குருவை உருவாக்குகிறார்கள்‌! 


குரு பீடத்துக்கும்‌ 
பொருந்தும்‌ 


இப்படிச்‌ சொல்லும்போது பாடம்‌ சொல்லிக்‌ கொடுக்கிற 
குருவை மட்டும்‌ நினைத்துக்‌ கொண்டு நான்‌ சொல்லவில்லை. 
ஜனங்களுக்கெல்லாம்‌, நல்லது செய்வதற்காக, நல்ல வழியைக்‌ 
காட்டிக்‌ கொடுப்பதற்காக, இந்த ஸம்ஸார வனாந்தரத்தி 
லிருந்து ஸாக்ஷாத்‌ ஈச்வரனிடமே கொண்டு சேர்க்கும்‌ வழியைக்‌ 
காட்டுவதற்காக ஏற்படுத்தி வழிவழியாக வந்துள்ள குரு பீடங்‌ 
களில்‌ உட்கார்ந்து கொண்டு, குரு பட்டம்‌ கட்டிக்‌ கொண்டிருக்‌ 
கிற என்‌ மாதிரியானவர்களையும்‌ நினைத்தே சொல்கிறேன்‌. 

சிஷ்யர்கள்‌ நல்ல சிஷ்டர்களாக, அதாவது அவர்களுக்கு 
ஏற்பட்ட சாஸ்த்ரக்‌ கட்டுப்பாடுகளை வழுவாமல்‌ பின்பற்று 
பவர்களாக இருந்தால்தான்‌ நாங்களும்‌ அவர்களுடைய ஆதர 
வையும்‌ மரியாதையையும்‌ பெறும்‌ விதத்தில்‌ எங்களுக்காக 
ஏற்பட்ட, அதைவிடக்‌. கடுமையான சாஸ்த்ரக்‌ கட்டுப்பாடுக 
ளைப்‌ பூர்ணமாக அனுஸரித்து நல்ல ஓழுக்கத்தோடும்‌ ஆசார 
அனுஷ்டானத்துடனும்‌ இருப்போம்‌. அப்படியில்லாமல்‌, சிஷ்‌ 
யர்கள்‌ அவர்களுக்கான நியமங்க௦ £ன்படி இல்லாமல்‌ தற்போ 
துள்ள மாதிரி இருந்தால்‌ என்ன ஆகிறது? இந்தச்‌ சிஷ்யர்கள்‌ 
ஸன்னியாஸியான ஒரு குரு அவனுக்கென்று போட்டிருக்கிற 
ரூல்களைப்‌ பின்பற்ற முயல்வதையே பெரிசாகப்‌ புகழ்கிறார்‌ 
கள்‌. ஆஹாரம்‌, வாஸ ஸ்தானம்‌, வஸ்த்ரம்‌ முதலானதுகளில்‌ 
யதியான ஒரு குரு பரம எளிமையானவற்றைத்தான்‌ கைக்‌ 
கொள்ள வேண்டும்‌. அது அவனுக்கான Imperative (கண்டிப்‌ 
பான விதி). கொஞ்சம்‌ விழுப்புப்‌ பட்டால்கூட அவன்‌ 
ஸ்நானம்‌ பண்ணணும்‌, உபவாஸம்‌ இருக்கணும்‌. நிரம்பத்‌ தபஸ்‌ 
பண்ணிக்‌ கொண்டு, கொஞ்சம்கூடப்‌ பிறழாமல்‌ ஆசார நியமங்‌ 
களை அனுஷ்டித்துக்‌ கொண்டு அவன்‌ இருந்தால்தான்‌ அவன்‌ 
தன்னளவில்‌ நிஜமான யதியாக ஆகி ஸித்தி பெற முடியும்‌; 
பிறருக்கும்‌ நிஜமாகவே குருவாகி அவர்களை ஸம்ஸாரத்தி 
லிருந்து ஸர்வேச்வரனிடம்‌ கொண்டு சேர்க்கும்‌ பாதையில்‌ 
அழைத்துப்‌ போக முடியும்‌. அணுசக்தி நிலையத்தில்‌ வேலை 
செய்பவர்கள்‌ எப்படி 'ரேடியேஷுனால்‌ பாதிக்கப்படாமலிருப்‌ 
பதற்காக அனேக “ப்ரிகாஷன்‌'களைக்‌ கவனமாக மேற்‌ 
கொண்டு, இன்ன மாதிரி ட்ரஸ்‌, இந்த (உ)லோஹம்தான்‌ 
கிட்டே வரலாம்‌ என்பதையெல்லாம்‌ நுணுக்கமாகப்‌ பின்பற்று 
கிறார்களோ அப்படியேதான்‌ நாங்களும்‌ ௮னாசார ரேடியேஷ 
னைக்‌ குறித்து ஜாக்ரதையாக நடந்து கொள்ள வேண்டும்‌! 


அடாமிக்‌ ரியாக்டரில்‌ வேலை செய்கிறவன்‌ அந்த ரூல்‌ 
களின்படிச்‌ செய்யா விட்டால்‌ அவனுக்கும்‌ கெடுதல்‌; 
ரியாக்டருக்கும்‌ ஹானி ஏற்பட்டு “பெனிஃபிஷியரி' (ரியாக்ட 
ரால்‌ பயன்பெற வேண்டியவர்‌)களும்‌ பயன்‌ பெறாமல்‌ 
போவார்கள்‌. அதனால்‌ அவன்‌ ரூல்படிச்‌ செய்யாவிட்டால்‌ 
தான்‌ அவன்மேல்‌ ஆக்ஷன்‌ எடுத்துத்‌ தண்டிப்பார்களே ஒழிய, 
ரூல்படிப்‌ பண்ணினால்‌ அதற்காக யாரும்‌ மெச்சிப்‌ பாராட்டு 
விழா நடத்துவதில்லை. இப்படியே நாங்கள்‌ எங்களுக்கான 

யதி தர்மங்களைக்‌ கொஞ்சம்‌ விட்டால்கூட அதற்காக எங்க 
ளைக்‌ கண்டிக்க வேண்டுமே தவிர, பின்பற்றினால்‌ அதற்காக 
ஸ்தோத்ரம்‌ செய்ய வேண்டியதில்லை. பூர்ணமாகப்‌ பின்பற்று 
இறோமா, பின்பற்ற முடியுமா என்றே கவலையாகத்தான்‌ 
இருக்கிறது. இந்த லக்ஷணத்திலேயே, 'ஐயோ, எத்தனை 
வ்ரதம்‌? எவ்வளவு நியமம்‌? எப்படி நமக்காகத்‌ தம்மையே 
தண்டித்துக்‌ கொள்கிறார்‌? என்ன தியாகம்‌?” என்றெல்லாம்‌ 
ஸ்தோத்ரம்‌ செய்தீர்களானால்‌, நாளாவட்டத்தில்‌ அது மண்‌ 
டைக்குள்‌ ஊறி, இப்போது அரைகுறையாகப்‌ பின்பற்றும்‌ 
நியமங்களையும்‌ மேலும்‌ கொஞ்சம்‌ கொஞ்சமாக விட்டுக்‌ 
கொண்டு போனால்‌ என்ன என்று தோன்ற ஆரம்பித்து 
விடலாம்‌. அதோடு மடமும்‌ போச்சு, அதனால்‌ லோகம்‌ 
பெற வேண்டிய அத்தனை நல்லதும்‌ போச்சு என்றாகிவிடும்‌. 


சிஷ்யர்களும்‌ அவர்களுக்கான வ்ரத உபவாஸங்கள்‌, மற்ற 
ஆசார நெறிகள்‌, அனுஷ்டானங்கள்‌ ஆகியவற்றைப்‌ பின்பற்று 
பவர்களாக இருந்தால்‌ ஆசார்யன்‌ அவனுக்கான விதிகளைக்‌ 
கண்டிப்புடன்‌ அனுஸரிப்பதை இப்படி 'ஓஹோ' என்று 
புகழ மாட்டார்கள்‌. அதனால்‌ அவனுக்குத்‌ தலைக்கனம்‌ ஏறு 
வது; அல்லது அவன்‌ நியமங்களைக்‌ குறைத்துக்‌ கொள்வது 
போன்ற ஆபத்துகளுக்கும்‌ இடமில்லாமல்‌ போகும்‌. 'இப்ப 
டிப்‌ பரம சிஷ்டர்களான சில சிஷ்யர்களாவது நமக்குக்‌ 
கிடைக்க வேண்டும்‌. நாமே நியம லோபமாக (குறைவாக) 
ஏதாவது பண்ணினால்கூட நம்மையே, 'என்ன ஸ்வாமிகளே, 
இப்படிப்‌ பண்ணலாமா?” என்று தட்டிக்‌ கேட்டு ஸரிப்படுத்த 
வேண்டும்‌ என்பதுதான்‌ என்‌ ஆசை! 

